

സബ്മിഷൻ

(1) ശ്രീജിത്തിന്റെ മരണം

മി. ഡെപ്യൂട്ടി സ്പീക്കർ: പ്രസ്തുത വിഷയത്തിന്മേൽ ശ്രീ. സി. ദിവാകരനും നോട്ടീസ് നൽകിയിട്ടുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, തിരുവനന്തപുരം ജില്ലയിലെ മാണിക്കൽ പിരപ്പൻകോട് അന്താരാഷ്ട്ര സ്വിമ്മിംഗ് പൂളിൽ ഇക്കഴിഞ്ഞ 20-ാം തീയതി ശ്രീജിത്ത് എന്ന നീന്തൽ വിദ്യാർത്ഥി മുങ്ങിമരിച്ച ദാരുണമായ സംഭവമുണ്ടായി. ജീവനക്കാരുടെ ഭാഗത്തുനിന്നുണ്ടായ അനാസ്ഥയാണ് മരണത്തിന് കാരണമെന്ന് പരക്കെ ആക്ഷേപമുണ്ട്. കഴിഞ്ഞ സർക്കാരിന്റെ ഭരണകാലത്ത് നിയമിച്ച മുഴുവൻ ജീവനക്കാരെയും പിരിച്ചുവിട്ട് യാതൊരു യോഗ്യതയും പരിചയവുമില്ലാത്ത കുറേപ്പേരെ ഇന്റർവ്യൂവോ മാനദണ്ഡങ്ങളോ കൂടാതെ നിയമിച്ചതാണ് ഇങ്ങനെയൊരു അപകടമുണ്ടാകാൻ കാരണമെന്ന പരാതിയാണ് വ്യാപകമായി ഉയർന്നുവന്നിരിക്കുന്നത്. യു.ഡി.എഫ്. ഭരണകാലത്ത് അന്താരാഷ്ട്ര നീന്തൽതാരവും നീന്തൽ കോച്ചുമായ ശശിധരൻ നായരാണ് ഇതിന്റെ അഡ്മിനിസ്ട്രേറ്ററായി നിയമിച്ചത്. ഈ സർക്കാർ അധികാരത്തിൽ വന്നപ്പോൾ

ഷിജു എന്ന ഡി.വൈ.എഫ്.ഐ. നേതാവിനെയാണ് അവിടെ അഡ്മിനിസ്ട്രേറ്ററായി കൊണ്ടുവന്നത്. ഇയാൾ ശമ്പളം വാങ്ങാൻ മാത്രമാണ് അവിടേയ്ക്ക് വരുന്നത്. ജലശുദ്ധീകരണ പ്ലാന്റിലെ ജീവനക്കാരായി കഴിഞ്ഞ സർക്കാർ നിയോഗിച്ച അന്താരാഷ്ട്ര നിലവാരമുള്ള മൂന്ന് ജീവനക്കാരെ പിരിച്ചുവിട്ട് പ്ലാന്റ് പ്രവർത്തിപ്പിക്കാൻ അറിയാത്ത നന്ദുവെന്ന ഡി.വൈ.എഫ്.ഐ.-യുടെ പഞ്ചായത്ത് സെക്രട്ടറിയെ ഈ ഗവൺമെന്റ് അവിടെ നിയമിച്ചു. പ്ലാന്റ് പ്രവർത്തിപ്പിക്കാൻ അറിയാത്തതുകൊണ്ട് റബ്ബറിനടിക്കുന്ന തുരിശ് ചാക്കുകണക്കിന് വെള്ളത്തിൽ കെട്ടിയിട്ട് താല്പാലികമായി ജലം ശുചീകരിക്കുകയാണ് ചെയ്തുകൊണ്ടിരിക്കുന്നത്. 20-ാം തീയതി ഉച്ചയ്ക്ക് 2.30-ന് പരിശീലനത്തിനെത്തിയ ശ്രീജിത്ത് ബോർഡിംഗ് പാസ്സ് വാങ്ങി നീന്തൽകളത്തിലിറങ്ങുകയുണ്ടായി. വൈകിട്ട് ആറിന് കുട്ടികൾ അറിയിച്ചപ്പോഴാണ് ശ്രീജിത്ത് വെള്ളത്തിനടിയിൽ മരിച്ചുകിടക്കുന്നതായി ജീവനക്കാർ അറിയുന്നത്. മരണം രഹസ്യമാക്കിവെച്ച് പോലീസും ചില സി.പി.ഐ.(എം.) നേതാക്കളുംകൂടി മൃതദേഹം മോർച്ചറിയിൽ കൊണ്ടുപോകുകയാണുണ്ടായത്. വിവരമറിഞ്ഞ് ഓടിക്കൂടിയ നാട്ടുകാർ ആംബുലൻസ് തടഞ്ഞ് മൃതദേഹം കാണണമെന്ന് പറഞ്ഞപ്പോൾ അവരെ

ലാത്തിച്ചാർജ്ജ് ചെയ്ത് ഓടിച്ചശേഷമാണ് ബോഡി മോർച്ചറിയിലേക്ക് കൊണ്ടുപോയത്. ദുരൂഹസാഹചര്യത്തിൽക്കണ്ട ബോഡി ബന്ധുക്കളെയോ നാട്ടുകാരെയോ കാണിക്കാതെ, സ്ഥലത്തുവെച്ച് ഇൻക്വസ്റ്റും കൃത്യമായ സ്ഥലമഹസറും തയ്യാറാക്കാതെ നീക്കം ചെയ്തതിലും ദുരൂഹതയുണ്ടെന്ന് നാട്ടുകാർ ആരോപിക്കുകയാണ്. വെക്കേഷൻ സമയത്ത് മൂന്ന് വയസ് മുതൽ പ്രായമുള്ള ആയിരത്തോളം കുട്ടികൾ പരിശീലനത്തിനെത്തുന്ന നീന്തൽക്കളത്തിൽ യോഗ്യതയുള്ളവരെ നിയമിച്ച് പരിശീലനം നടത്തിയില്ലെങ്കിൽ ഇനിയും ദുരന്തങ്ങൾ ആവർത്തിക്കാൻ സാധ്യതയുണ്ട്. ബഹു. സ്പോർട്സ് വകുപ്പുമന്ത്രി ഇക്കാര്യങ്ങളെല്ലാം അറിഞ്ഞിട്ടുണ്ടോയെന്ന് എനിക്ക് അറിയില്ല. സ്പോർട്സ് കൗൺസിലാണ് ഇതെല്ലാം ചെയ്യുന്നത്. സ്പോർട്സ് കൗൺസിലിലെ ആളുകൾ യാതൊരു പരിശീലനവുമില്ലാത്ത ലോക്കലായിട്ടുള്ള ഇഷ്ടക്കാരെ നിയമിച്ചതിന്റെ പരിണിതഫലമാണിത്. ആയിരക്കണക്കിന് കുട്ടികൾ ഈ അവധിക്കാലത്ത് അവിടെ നീന്തൽ പരിശീലനത്തിന് വരുന്നതാണ്. ഇനിയുള്ള ദുരന്തങ്ങൾ ഒഴിവാക്കാനും ഇപ്പോൾ ശ്രീജിത്തിന്റെ മരണത്തെ സംബന്ധിച്ച് വിശദമായ അന്വേഷണം നടത്താനും സർക്കാർ തയ്യാറാകണമെന്ന് അഭ്യർത്ഥിക്കുന്നു.

(ശ്രീ. സി. ദിവാകരൻ)

പി.22-03-2018-10.40-10.50

എ.ജെ./എസ്.പി.

ശ്രീജിത്തിന്റെ മരണം

ശ്രീ. സി. ദിവാകരൻ: സർ, എന്റെ നിയോജകമണ്ഡലത്തിൽ നടന്ന സംഭവമാണിത്. നാളെ എന്തെങ്കിലുമൊരു സംഭവം ബഹു. ഡെപ്യൂട്ടി സ്പീക്കറുടെ മണ്ഡലത്തിൽ നടന്നാൽ അതിന്റെ സബ്മിഷൻ കൊടുക്കുന്നത് വേറൊരു അംഗത്തിനാകുമോ; ...(ബഹളം)... ആ കീഴ്വഴക്കം ശരിയല്ല. എല്ലാവർക്കും വേണ്ടിയാണ് ഞാൻ വാദിക്കുന്നത്. ബഹുമാനപ്പെട്ട പ്രതിപക്ഷ നേതാവ് ഈ വിഷയം ഉന്നയിച്ചതിന്റെ ഔചിത്യത്തെയാണ് ഞാൻ ചോദ്യം ചെയ്യുന്നത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, സാധാരണ ഗതിയിൽ ഇത്തരം വിവാദ സംഭവങ്ങളുണ്ടാകുമ്പോൾ നിയോജകമണ്ഡലങ്ങൾ നോക്കാറില്ല. പണ്ടും അങ്ങനെയാണ്. അവിടത്തെ അംഗമെന്ന നിലയിൽ നോട്ടീസില്ലാതെ തന്നെ സംസാരിക്കാനുള്ള അനുവാദം ബഹുമാനപ്പെട്ട ഡെപ്യൂട്ടി സ്പീക്കർ അങ്ങേയ്ക്ക് തരുമല്ലോ. നമ്മൾ എപ്പോഴും അങ്ങനെയാണ് ചെയ്യാറുള്ളത്. അങ്ങ് മന്ത്രിയായിരുന്ന ആളല്ലേ; അങ്ങേയ്ക്ക് ഇതെല്ലാം അറിയാവുന്നതല്ലേ.

ശ്രീ. സി. ദിവാകരൻ: സർ, ഇത് അറിവില്ലാത്തതിന്റെ പ്രശ്നമല്ല. ഞാൻ സബ്മിഷൻ നോട്ടീസ് കൊടുത്തെങ്കിലും എന്റെ നോട്ടീസ് എടുത്തില്ല. അതാണ് എന്റെ പരാതി. ഹരിപ്പാട് നടന്ന സംഭവത്തിൽ എനിക്ക് സബ്മിഷൻ അനുവദിക്കാൻ അനുമതി നൽകിയാൽ എങ്ങനെയിരിക്കും? ...(ബഹളം)...

ഞാൻ ആദ്യം കൊടുത്തില്ലെന്ന് നിങ്ങൾക്ക് എങ്ങനെ അറിയാം. ഇത് വളരെ ദാരുണമായ ഒരു സംഭവമാണ്...(ബഹളം)... ആദ്യം കൊടുത്തോ അവസാനം കൊടുത്തോയെന്ന് എനിക്കറിയില്ല. ഞാൻ ഇന്നലെത്തന്നെ സബ്മിഷൻ കൊടുത്തിരുന്നു.

ഇക്കാര്യത്തിലുള്ള ബഹു. പ്രതിപക്ഷ നേതാവിന്റെ അവതരണം തികച്ചും നിർഭാഗ്യകരമാണ്. രാഷ്ട്രീയ പ്രേരിതമായാണ് ഈ സംഭവത്തെ കാണുന്നത്. എന്റെ നയോജകമണ്ഡലത്തിലെ ഏറ്റവും ദരിദ്രമായ ഒരു കുടുംബത്തിന്റെ ഏക സ്വപ്നമായ ശ്രീജിത്താണ് ദുരൂഹ സാഹചര്യത്തിൽ സ്വിമ്മിംഗ് പൂളിൽ കൊല്ലപ്പെട്ടത്. അതൊരു സ്വാഭാവിക മരണമല്ല. നാട്ടുകാരുടെ സംശയവും അതാണ്. കേരളത്തിന്റെ അഭിമാനമായ ഏറ്റവും പ്രശസ്തമായ ഈ സ്ഥാപനത്തിൽ 33-ൽപ്പരം ജീവനക്കാരുണ്ട്. പകലാണ് ഈ സംഭവം നടന്നിരിക്കുന്നത്. ശ്രീജിത്ത് രാവിലെ 11 മണിക്ക് പരിശീലനത്തിന് പോയി.

വൈകുന്നേരം 6-മണിക്കുള്ള ബാച്ചിൽ സ്വിമ്മിംഗ് പരിശീലനത്തിനെത്തിയ കുട്ടികളാണ് ഇത് കണ്ടെത്തിയത്. അവർ അറിയിച്ചതിനെ തുടർന്ന് നാട്ടുകാരും പോലീസും ഫയർഫോഴ്സും വരികയും ബോഡിയെടുത്ത് തിരുവനന്തപുരം മെഡിക്കൽ കോളേജ് മോർച്ചറിയിലേയ്ക്ക് കൊണ്ടുപോകുകയും ചെയ്തു. അവിടെയും ബഹളം വന്നപ്പോഴാണ് ഞാൻ അറിഞ്ഞത്. ഞാൻ ആർ.ഡി.ഒ.-യുമായും പോലീസുമായും ബന്ധപ്പെടുകയും ആർ.ഡി.ഒ.-യുടെ സാന്നിധ്യത്തിൽ ഇൻക്വസ്റ്റ് നടത്തുകയും ചെയ്തു. ഞാൻ ഇന്നലെത്തന്നെ ആ വീട്ടിൽ പോയിരുന്നു. അവിടത്തെ സ്ഥിതി വളരെ ദയനീയമാണ്. ബഹു. പ്രതിപക്ഷ നേതാവ് ഉന്നയിച്ചതുപോലെ ഇക്കാര്യത്തിൽ ഒരന്വേഷണം നടത്തണം. അത് പ്രധാനപ്പെട്ട കാര്യമാണ്. ആ കുടുംബം തകർന്നിരിക്കുകയാണ്. ആകെ രണ്ട് കുട്ടികളാണ്. ദരിദ്ര കുടുംബമാണ്. ചായക്കടയിലെ തൊഴിലാളിയാണ് അച്ഛൻ. മരണപ്പെട്ട ശ്രീജിത്തിന് ഫയർ ഫോഴ്സിൽ സെലക്ഷൻ ലഭിച്ചതാണ്. സ്വിമ്മിംഗുകൂടി പഠിക്കണമെന്നുള്ളതുകൊണ്ട് സ്വിമ്മിംഗിന് പോയതാണ്. രണ്ടാമതൊരു കുട്ടിയുണ്ട്. ദരിദ്രമായ ആ കുടുംബത്തെ ഗവൺമെന്റ് കാര്യമായി സഹായിക്കണം. ഇളയ കുട്ടിക്ക് ജോലി കൊടുക്കണം. മറ്റൊരു കാര്യം, ഇതിന്മേൽ അന്വേഷണം നടത്തണം. ഏറ്റവും പാവപ്പെട്ട കുടുംബത്തിലെ

കാര്യമായതുകൊണ്ടാണ് ഞാൻ ഈ വിഷയം ഉന്നയിക്കുന്നത്. ഇതിൽ രാഷ്ട്രീയം കാണുന്നത് ശരിയല്ല, അത് നിർഭാഗ്യകരമാണ്.

(ശ്രീ. എ. സി. മൊയ്തീൻ)

P 22.03.2018-AR-SP-1
10.50-11.00

ശ്രീജിത്തിന്റെ മരണം

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. എ. സി. മൊയ്തീൻ): സർ, ബഹുമാനപ്പെട്ട പ്രതിപക്ഷ നേതാവും സ്ഥലത്തെ ജനപ്രതിനിധി കൂടിയായ ശ്രീ. സി. ദിവാകരനും ഉന്നയിച്ച ശ്രീജിത്തിന്റെ മരണം, ദൗർഭാഗ്യകരവും ദുഃഖകരവുമായ ഒരു സംഭവം തന്നെയാണ്. കേരള സ്റ്റേറ്റ് സ്പോർട്സ് കൗൺസിലിന്റെ അധീനതയിലുള്ളതാണ് പിരപ്പൻകോടുള്ള അന്താരാഷ്ട്ര നീന്തൽ സമുച്ചയം. സ്വിമ്മിംഗ് പൂളിൽ രാവിലെ 6 മണി മുതൽ 8.30 വരെയും വൈകുന്നേരം 4.30 മുതൽ 6.30 വരെയും കേരള സ്പോർട്സ് കൗൺസിലിന്റെ നിയന്ത്രണത്തിലുള്ള സ്പോർട്സ് ഹോസ്റ്റലിലെ 49 കായികതാരങ്ങളും പ്രദേശവാസികളായ 250 വിദ്യാർത്ഥികളും പരിശീലനം നടത്തുന്നുണ്ട്. രാവിലെ 9 മണി മുതൽ 10 മണി വരെ പ്രദേശത്തെ 20-ഓളം വനിതകളും നീന്തൽ പരിശീലനം നടത്തുന്നുണ്ട്. കൂടാതെ ഉച്ചയ്ക്ക് 2.30 മുതൽ 3.30 വരെ പൊതുജനങ്ങൾക്ക് നീന്തൽ പരിശീലനം നടത്താനും അനുവദിച്ചിട്ടുണ്ട്. 25 പേർ ഈ സമയത്ത് ഇതിനുവേണ്ടി രജിസ്റ്റർ ചെയ്തിട്ടുണ്ട്. ഇവിടെ ഉന്നയിക്കപ്പെട്ട പ്രസ്തുത ദിവസം ഈ 25 പേരിൽ 8 പേർ നീന്താൻ

അവിടെ എത്തിയിരുന്നുവെന്നാണ് ലഭ്യമായ വിവരം. ആ ദിവസമാണ് മുക്കംപാലമുട് കുന്നൂർക്കോണത്തെ വീട്ടിൽ ശ്രീകണ്ഠൻ, ബീന ദമ്പതികളുടെ മൂത്തമകൻ ശ്രീജിത്ത് മരണപ്പെട്ടത്. 22 വയസ്സേ ആയിട്ടുള്ളൂ, ഫയർ ആൻഡ് റസ്കൂ വകുപ്പിലേയ്ക്ക് പി.എസ്.സി. ലിസ്റ്റിൽ പേര് വന്നിട്ടുള്ള ചെറുപ്പക്കാരനായിരുന്നു. രണ്ട് ആൺമക്കളാണ് അവർക്കൊക്കെയുള്ളത്. പാവപ്പെട്ട ഒരു കുടുംബമാണ്. ബഹുമാനപ്പെട്ട എം.എൽ.എ. ഇന്നലെ ആ വീട്ടിൽ പോയിരുന്നു, ആ വീടിന്റെ സ്ഥിതിയൊക്കെ മനസ്സിലാക്കിയിരുന്നു. ഞാനും അന്വേഷിച്ചിരുന്നു.

നേരത്തെ ഇവിടെ സൂചിപ്പിച്ചതുപോലെ പതിവ് പരിശീലനത്തിനായി ഹോസ്റ്റലിലെ കായികതാരങ്ങൾ 3.30-ന് എത്തിയപ്പോഴാണ് ശ്രീജിത്തിനെ ചലനമറ്റ നിലയിൽ കണ്ടത്. ഉടനെ തന്നെ ലൈഫ് ഗാർഡുകൾ ശ്രീജിത്തിനെ നീന്തൽക്കുളത്തിന് പുറത്തെടുത്തു. ആ വിവരം ഉടനെ വെഞ്ഞാറമൂട് പോലീസ് സ്റ്റേഷനിൽ അറിയിക്കുകയും ചെയ്തു. പോലീസ് എത്തിയാണ് മെഡിക്കൽ കോളേജിലേയ്ക്ക് ബോധി മാറ്റുന്നത്. സ്വാഭാവികമായും ഇത്തരം സന്ദർഭത്തിലുണ്ടാകുന്ന സംസാരമല്ലാതെ പോലീസിന് നാട്ടുകാരെ ഓടിക്കേണ്ട ഒരു സാഹചര്യമോ ഇവിടെ ബഹുമാനപ്പെട്ട പ്രതിപക്ഷ നേതാവ് സൂചിപ്പിച്ച

രീതിയിലുള്ള പ്രശ്നങ്ങളോ അവിടെയുണ്ടായിട്ടില്ല. ഇന്നലെ ആർ.ഡി.ഒ.-യുടെ സാന്നിധ്യത്തിൽ ഇൻക്വസ്റ്റ് നടത്തി. മെഡിക്കൽ കോളേജിൽ പോസ്റ്റ്മോർട്ടം നടത്തി ബോഡി ബന്ധുക്കൾക്ക് കൈമാറുകയും ചെയ്തിട്ടുണ്ട്. വെള്ളത്തിൽ മുങ്ങിമരിച്ചവെന്ന് തന്നെയാണ് പ്രാഥമിക നിയമനം. പോസ്റ്റ്മോർട്ടം റിപ്പോർട്ട് കിട്ടിയാലേ കൂടുതൽ വിശദാംശങ്ങളിലേയ്ക്ക് പോകാൻ കഴിയൂ. മിനിഞ്ഞാന്ന് ഞാൻ സഭയിലുണ്ടായിരുന്നില്ല, ഫോൺ മുഖാന്തരമാണ് ഈ വിവരം അറിഞ്ഞത്. നീന്തൽക്കുളത്തിന്റെ ചുമതലയുള്ള ജീവനക്കാർക്ക് വീഴ്ച പറ്റിയിട്ടുണ്ടോ എന്ന് അന്വേഷിക്കാൻ സ്പോർട്സ് കൗൺസിൽ സെക്രട്ടറിയെ ചുമതലപ്പെടുത്തിയിരുന്നു. ഈ സംഭവം അറിഞ്ഞയുടനെ തന്നെ സ്പോർട്സ് കൗൺസിൽ സെക്രട്ടറിയും പ്രസിഡന്റും ആ സ്ഥലത്ത് എത്തുകയും ചെയ്തിരുന്നു. പ്രാഥമിക അന്വേഷണത്തിൽ ജീവനക്കാരിൽ ചിലരുടെ പേരിൽ വീഴ്ചയുണ്ടായിട്ടുണ്ടെന്ന് കണ്ടെത്തിയിട്ടുണ്ട്. അന്നേ ദിവസം ഡ്യൂട്ടിയിലുണ്ടായിരുന്ന താൽക്കാലിക അസിസ്റ്റന്റിൽ നിയമിച്ചിട്ടുള്ള രണ്ട് ലൈഫ് ഗാർഡുകൾ, ഒരു കെയർ ടേക്കർ എന്നിവരെ ഇന്നലെ പിരിച്ചുവിട്ടിട്ടുണ്ട്. ഭാവിയിൽ ഇത്തരം സംഭവങ്ങളുണ്ടാകാതിരിക്കാൻ കർശനമായ നിർദ്ദേശം നൽകിയിട്ടുണ്ട്. ആവശ്യമായ പരിശോധനയുണ്ടാകും. ഇതിന്റെ

നിയമനകാര്യങ്ങളിലേയ്ക്കും മറ്റു വിവാദങ്ങളിലേയ്ക്കുമൊന്നും ഞാൻ പോകുന്നില്ല. മുമ്പുണ്ടായിരുന്ന നിയമനരീതി തന്നെയാണ് ഇപ്പോഴും സ്വീകരിച്ചിട്ടുള്ളത്. അത്തരം ഒരു കാര്യം ഈ ദാരുണമായ സംഭവത്തിന്റെ പശ്ചാത്തലത്തിൽ രാഷ്ട്രീയമായി ഉന്നയിക്കാൻ ഞാനും തയ്യാറാകുന്നില്ല. പക്ഷെ നിർഭാഗ്യകരമായ ഒരു സംഭവമാണ്. ബഹുമാനപ്പെട്ട എം.എൽ.എ. സൂചിപ്പിച്ചതുപോലെ ചെറുപ്പക്കാരന്റെ മരണത്തിൽ ദുഃഖമനുഭവിക്കുന്ന കുടുംബത്തിനോട് സർക്കാരിന് സഹതാപമുണ്ട്. ആവശ്യമായ സാമ്പത്തികസഹായം ഉൾപ്പെടെയുള്ള കാര്യങ്ങൾ സർക്കാർ തീരുമാനിക്കും. അതോടൊപ്പം ശ്രീജിത്തിന്റെ അനുജൻ ഐ.ടി.ഐ.-യിൽ പഠിക്കുകയാണ്, 18 വയസ്സേ ആയിട്ടുള്ളൂ. ആ കുട്ടി തയ്യാറാണെങ്കിൽ ഈ നീന്തൽക്കുളത്തിൽ തന്നെ താൽക്കാലികമായ സംവിധാനത്തിൽ ജോലി കൊടുക്കുന്നത് ഉൾപ്പെടെയുള്ള കാര്യങ്ങൾ ചെയ്യും. ഇക്കാര്യത്തെക്കുറിച്ച് ബഹുമാനപ്പെട്ട പ്രതിപക്ഷ നേതാവും ബഹുമാനപ്പെട്ട എം.എൽ.എ.-യും ഉന്നയിച്ച ഏത് അന്വേഷണവും നടത്താൻ തയ്യാറാണ്. ജില്ലാ കളക്ടറെ കൊണ്ട് ഇപ്പോൾ തന്നെ ഒരു അന്വേഷണത്തിന് തീരുമാനിക്കുന്നതാണ്.

(ശ്രീ. കെ. സുരേഷ് കുറുപ്പ്)

P 22.03.2018-AR-SP-1
10.50-11.00

(2) എഞ്ചിനീയർമാരുടെ വിദ്യാഭ്യാസയോഗ്യത

ശ്രീ. കെ. സുരേഷ് കുറുപ്പ്: സർ, മലയാളികൾ ഉൾപ്പെടെയുള്ള

ന്യൂക്ലൈനുകൾ ഇന്ത്യൻ എഞ്ചിനീയർമാർ ക്ലൈനുകൾ ജോലി ചെയ്യുന്നുണ്ട്.

ഇവരുടെ വിസയം റസിഡൻസ് പെർമിറ്റിനും ജോലിക്കുമെല്ലാം ഇത്രയും നാളും

ഇന്ത്യ ഗവൺമെന്റിന്റെ ഹ്യൂമൻ റിസോഴ്സ് ഡിപ്പാർട്ട്മെന്റും ഇന്ത്യൻ

എംബസിയും സ്റ്റാമ്പ് ചെയ്ത സർട്ടിഫിക്കറ്റുകൾ മതിയായിരുന്നു. മാർച്ച് 11-ാം

തീയതി ക്ലൈനിലെ പബ്ലിക് അതോറിറ്റി ഓഫ് മാനുവൽ ഒരു സർക്കുലർ

പുറപ്പെടുവിച്ചു. അതനുസരിച്ച് ഇനിമുതൽ ക്ലൈനിലുള്ള എല്ലാ

എഞ്ചിനീയർമാരും ക്ലൈറ്റ് സൊസൈറ്റി ഓഫ് എഞ്ചിനീയേഴ്സിന്റെ നോ

ബ്ലക്ഷൻ സർട്ടിഫിക്കറ്റ് മേടിക്കണം. പക്ഷെ ഇന്ത്യൻ നാഷണൽ ബോർഡ്

ഓഫ് അക്രഡിറ്റേഷൻ അംഗീകരിച്ചിട്ടുള്ള കോഴ്സുകൾ പഠിച്ചവർക്ക് മാത്രമേ

അവർ സർട്ടിഫിക്കറ്റ് അറ്റസ്റ്റ് ചെയ്ത് നൽകുകയുള്ളൂ. N.B.A. നിലവിൽ വരുന്നത്

2010-ൽ മാത്രമാണ്. അതിനുമുമ്പ് വിവിധ കോഴ്സുകൾ പാസ്സായവരുണ്ട്.

മാത്രമല്ല ഇന്ത്യയിലെ ഐ.ഐ.ടി.-കൾ ഉൾപ്പെടെയുള്ള പ്രധാനപ്പെട്ട പല

എഞ്ചിനീയറിംഗ് കോളേജുകളുടെയും പല കോഴ്സുകളും N.B.A.-യുടെ അംഗീകാര പട്ടികയിലില്ല. I.S.O. പോലുള്ള ഒരു സ്ഥാപനമാണ് N.B.A.. ഇന്ത്യയിൽ എഞ്ചിനീയറിംഗ് കോളേജുകളുടെ അക്രഡിറ്റേഷൻ പൂർണ്ണമായും A.I.C.T.E. ആണ് നിർവ്വഹിക്കുന്നത്. അഗ്രികൾച്ചറൽ ബി.ടെക് നോക്കുന്നത് I.C.A.R. ആണ്. യു.ജി.സി.-ക്ക് ഇതിൽ ഒരു മേൽനോട്ടമുണ്ട്. ഇന്ത്യാ ഗവൺമെന്റ് ഈ വിവരം ക്വൈറ്റ് ഗവൺമെന്റിനെ അറിയിക്കുകയും A.I.C.T.E. അംഗീകരിച്ച എഞ്ചിനീയറിംഗ് കോളേജുകളുടെ ലിസ്റ്റ് ക്വൈറ്റ് ഗവൺമെന്റിൽ എത്തിക്കുകയും ചെയ്യണം. ഉയർന്ന നിലവാരത്തിലുള്ള നയതന്ത്ര ഇടപെടൽ ഈ കാര്യത്തിൽ ആവശ്യമുണ്ട്. ക്വൈറ്റിൽ ജോലി ചെയ്യുന്ന അനവധി മലയാളികളെ ഈ നിയമം പ്രതികൂലമായി ബാധിക്കുമെന്നുള്ളതുകൊണ്ട് കേരള ഗവൺമെന്റ് ഇക്കാര്യത്തിൽ കേന്ദ്രത്തിൽ അടിയന്തരമായ സമ്മർദ്ദം ചെലുത്തേണ്ടതായിട്ടുണ്ട്.

(ശ്രീ. എ. കെ. ബാലൻ)

P 22.03.2018-AR-SP-1
10.50-11.00

എഞ്ചിനീയർമാരുടെ വിദ്യാഭ്യാസയോഗ്യത

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ശ്രീ. കെ. സുരേഷ് കുറുപ്പ് വളരെ പ്രധാനപ്പെട്ട ഒരു വിഷയമാണ് സബ്മിഷനായി ഈ സഭയുടെ മുമ്പാകെ കൊണ്ടുവന്നിട്ടുള്ളത്. കൂവൈറ്റിൽ ജോലി ചെയ്യുന്ന എഞ്ചിനീയർമാർ ഇന്ത്യയിലെ നാഷണൽ ബോർഡ് ഓഫ് അക്രഡിറ്റേഷൻ (N.B.A.) അംഗീകരിച്ച വിദ്യാഭ്യാസ സ്ഥാപനങ്ങളിൽ പഠിച്ചിരിക്കണമെന്ന നിബന്ധന ഏർപ്പെടുത്തിയതിന്റെ ഫലമായി വന്നിട്ടുള്ള ബുദ്ധിമുട്ട് സംബന്ധിച്ച് സർക്കാരിന് ഇതിനകം തന്നെ നിരവധി പരാതികൾ ലഭിച്ചിട്ടുണ്ട്. ഇക്കാര്യത്തിന്റെ നിജസ്ഥിതി അറിയുന്നതിനായി കൂവൈറ്റ് എംബസിക്ക് കത്തും അയച്ചിട്ടുണ്ട്. N.B.A. ഉള്ള എഞ്ചിനീയറിംഗ് ബിരുദങ്ങൾക്ക് പൊതുവെ എല്ലാ രാജ്യങ്ങളിലും അംഗീകാരമുണ്ട്. അതുകൊണ്ട് ഈ വിഭാഗത്തിൽ ബിരുദമുള്ളവർക്ക് ജോലിക്കുവേണ്ടി അതാത് രാജ്യങ്ങൾ നടത്തുന്ന പരീക്ഷകൾ പാസ്സാകേണ്ടതില്ല. പകരം അതാത് രാജ്യവുമായി ഒരു

പൊതു ഉടമ്പടി വച്ചിരിക്കണമെന്ന നിബന്ധന മാത്രമാണുള്ളത്. ഈ ഉടമ്പടിയിൽ ഇന്ത്യയും കുവൈറ്റ് ഉൾപ്പെടുത്തിയിട്ടുണ്ട്. 2015 ജനുവരി മുതലാണ് ഇന്ത്യയിലെ കലാലയങ്ങൾക്ക് N.B.A. വേണമെന്ന നിബന്ധന പ്രാബല്യത്തിലായത്. അതിനുമുമ്പ് ബിരുദം നേടി കുവൈറ്റിൽ ജോലി തുടരുന്ന എല്ലാ എഞ്ചിനീയർമാരുടെയും ബിരുദങ്ങൾ N.B.A. ഉള്ളതാകണമെന്ന വ്യവസ്ഥ തീർച്ചയായും ഒരു പ്രതിസന്ധി സൃഷ്ടിക്കും. അതിനാൽ ഇവർക്കാവശ്യമായ ഇളവുകൾ ലഭ്യമാക്കാനും മറ്റുള്ളവർക്ക് യോഗ്യതാപരീക്ഷ നടത്തി തൊഴിൽ സംരക്ഷണം ഉറപ്പാക്കാനും കേന്ദ്രസർക്കാരുമായി ബന്ധപ്പെട്ട് ആവശ്യമായ നടപടികൾ അടിയന്തരമായി സ്വീകരിക്കുന്നതായിരിക്കും.

(ശ്രീ. യു. അർ. പ്രദീപ്)

P 22.03.2018-AR-SP-1
10.50-11.00

(3) മോഡൽ റസിഡൻഷ്യൽ സ്കൂൾ മാറ്റുന്നത് സംബന്ധിച്ച്

ശ്രീ. യു. ആർ. പ്രദീപ്: സർ, എന്റെ നിയോജകമണ്ഡലമായ

ചേലക്കരയിൽ അനുവദിച്ച മോഡൽ റസിഡൻഷ്യൽ സ്കൂൾ ഇപ്പോൾ തൊട്ടടുത്ത മണ്ഡലമായ വടക്കാഞ്ചേരിയിലെ എം.ആർ.എസ്.-ലാണ് പ്രവർത്തിച്ചു കൊണ്ടിരിക്കുന്നത്. എന്റെ മണ്ഡലത്തിലെ തിരുവിലവാമല പഞ്ചായത്തിൽ 6.84 ഏക്കർ സ്ഥലത്ത് 5.9 കോടി രൂപ ചെലവഴിച്ചുകൊണ്ട് കെട്ടിടം പണി പൂർത്തീകരിച്ചിട്ടുണ്ട്. പൂർണ്ണമായ സൗകര്യം ഇപ്പോഴുമായിട്ടില്ല. അടുക്കളയും ഡൈനിംഗ് ഹാളും പണിയുന്നതിനായി ഏതാണ്ട് 74 ലക്ഷം രൂപ ഈ ഗവൺമെന്റ് അനുവദിച്ചിട്ടുണ്ട്. അതിന്റെ പണി അടുത്തദിവസം തുടങ്ങും. എന്നാലും കുട്ടികളെ ഇങ്ങോട്ടുമാറ്റണമെങ്കിൽ കുറച്ചുകൂടി സൗകര്യമേർപ്പെടുത്തേണ്ടി വരും. പി.ഡബ്ല്യു.ഡി. വിഭാഗം ഏതാണ്ട് 8 കോടി രൂപയുടെ എസ്റ്റിമേറ്റ് തയ്യാറാക്കിയിട്ടുണ്ട്. കോമ്പൗണ്ട് വാൾ, ഗേറ്റ്, ഇന്റീരിയർ റോഡ്, വാച്ച്മാൻ കാമ്പിൻ, വെള്ളത്തിനുള്ള സൗകര്യം, കളിസ്ഥലം, പ്രിൻസിപ്പൽ ക്വാർട്ടേഴ്സ് ഉൾപ്പെടെയുള്ള കാര്യങ്ങൾ ചെയ്യാൻ കഴിഞ്ഞാൽ ഈ

അദ്ധ്യയനവർഷം തന്നെ കുട്ടികളെ അങ്ങോട്ടുമാറ്റി പഠിപ്പിക്കാൻ കഴിയുമെന്നാണ് തോന്നുന്നത്. അതിനോടൊപ്പം ഹൈടെക് ആക്കാൻ വേണ്ടിയുള്ള ഇടപെടൽ നടത്തിയാൽ നല്ല കാര്യമാകും. ഇക്കാര്യത്തിൽ അടിയന്തരമായി ഇടപെടണമെന്ന് ഈ സബ്മിഷനിലൂടെ ഉന്നയിക്കുകയാണ്.

(ശ്രീ. എ. കെ. ബാലൻ)

P 22.03.2018-AR-SP-1
10.50-11.00

മോഡൽ റസിഡൻഷ്യൽ സ്കൂൾ മാറ്റുന്നത് സംബന്ധിച്ച്

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി(ശ്രീ. എ. കെ. ബാലൻ): സർ, പട്ടികജാതി വികസന വകുപ്പിനുകീഴിൽ തൃശ്ശൂർ ജില്ലയിലെ ചേലക്കരയിൽ 5.90 കോടി രൂപ ചെലവിൽ പുതുതായി നിർമ്മിക്കുന്ന മോഡൽ റസിഡൻഷ്യൽ സ്കൂളിന്റെ സിവിൽ, ഇലക്ട്രിക്കൽ പണികൾ പൂർത്തീകരിച്ചിട്ടുള്ളതാണ്. വൈദ്യുതി കണക്ഷൻ ലഭിക്കുന്നതിന് കെ.എസ്.ഇ.ബി.-ക്ക് അപേക്ഷയും നൽകിയിട്ടുണ്ട്. മെസ് ഹാളിന്റെയും കിച്ചണിന്റെയും നിർമ്മാണമാരംഭിക്കുന്നതിന് 74 ലക്ഷം രൂപയുടെ ഭരണാനുമതിയും അനുവദിച്ചിട്ടുണ്ട്. ടി നിർമ്മാണ പ്രവർത്തനങ്ങൾ ആരംഭിച്ചിട്ടുള്ളതായി പൊതുമരാമത്ത് വകുപ്പ് ബിൽഡിംഗ് വിഭാഗം അറിയിച്ചിട്ടുണ്ട്. കുഴൽക്കിണർ നിർമ്മാണം, കുടിവെള്ള വിതരണം എന്നിവയ്ക്ക് പൊതുമരാമത്ത് വകുപ്പ് തയ്യാറാക്കിയ 50 ലക്ഷം രൂപയുടെ എസ്റ്റിമേറ്റ് ജില്ലാ പട്ടികജാതി വികസന ഓഫീസിൽനിന്നും ലഭിച്ചിട്ടുണ്ട്. അതിന്മേൽ

തുടർനടപടികൾ സ്വീകരിച്ചുവരുന്നു. കളിസ്ഥലം ഒരുക്കൽ, ക്വാർട്ടേഴ്സ് നിർമ്മാണം തുടങ്ങിയ പ്രവൃത്തികൾക്ക് എസ്റ്റിമേറ്റ് തയ്യാറാക്കുന്നതിന് പൊതുമരാമത്ത് വകുപ്പ് ബിൽഡിംഗ് വിഭാഗത്തിന് നിർദ്ദേശം നൽകിയിട്ടുണ്ട്. 2018-19 അധ്യയനവർഷം തന്നെ ചേലക്കരയിൽ എം.ആർ.എസ്. പ്രവർത്തനം ആരംഭിക്കുന്നതിനുള്ള നടപടി സ്വീകരിക്കും.

തൊഴിലാളികൾക്ക് പട്ടയം

ശ്രീ. എൽദോസ് പി. കുറുപ്പിള്ളിൽ: സർ, പെരുമ്പാവൂരിലെ

ട്രാവൻകൂർ റയോൺസിലെ താഴ്ന്ന വരുമാനക്കാരായ തൊഴിലാളികൾക്കുള്ള ഇൻഡസ്ട്രിയൽ ഹൗസിംഗ് സ്കീം ക്വാർട്ടേഴ്സിൽ ഇപ്പോൾ താമസിച്ചുവരുന്നവർക്ക് പട്ടയം അനുവദിക്കുന്നത് സംബന്ധിച്ചാണ് എന്റെ സബ്മിഷൻ. 2001 മുതൽ അടച്ചുപൂട്ടിക്കിടക്കുന്ന പൊതുമേഖലാ സ്ഥാപനമായ ട്രാവൻകൂർ റയോൺസിലെ താഴ്ന്ന വരുമാനക്കാരായ തൊഴിലാളികൾക്കുള്ള ചേലമറ്റം കുറുപ്പിട്ട് മലയിലെ ഇൻഡസ്ട്രിയൽ ഹൗസിംഗ് സ്കീം

ക്വാർട്ടേഴ്സിൽ പതിറ്റാണ്ടുകളായി താമസിച്ചുവരുന്ന 50 കുടുംബങ്ങൾക്ക് ഇതുവരെയും പട്ടയം ലഭിച്ചിട്ടില്ല. രേഖകളിൽ ഇൻഡസ്ട്രിയൽ ക്വാർട്ടേഴ്സായി കിടക്കുന്ന ഇത് 1952-ൽ സർക്കാർ പുറമ്പോക്കിൽ പണിത കെട്ടിടങ്ങളാണ്. 1963-ൽ അന്നത്തെ റയോൺസ് മാനേജ്മെന്റും ജില്ലാ കളക്ടറും ചേർന്നുണ്ടാക്കിയ ധാരണയുടെ അടിസ്ഥാനത്തിൽ തൊഴിലാളികൾക്ക് ഈ കെട്ടിടവും സ്ഥലവും വാടകയ്ക്ക് കൊടുക്കാനും 12 വർഷങ്ങൾക്കുശേഷം ചെറിയൊരു വിലയ്ക്ക് കെട്ടിടവും സ്ഥലവും അവർക്ക് പതിച്ച് നൽകുവാനും വ്യവസ്ഥ ചെയ്തിരുന്നു. എന്നാൽ ആ വ്യവസ്ഥ പാലിക്കപ്പെട്ടില്ല. തുടർന്ന് അവർ ഹൈക്കോടതിയെ സമീപിക്കുകയും 2002-ൽ അനുകൂല ഉത്തരവുണ്ടാകുകയും ചെയ്തു. പക്ഷെ ഇപ്പോഴും നടപടിയുണ്ടായിട്ടില്ല. പിന്നീട് താമസക്കാർ നിരവധി തവണ പല നിവേദനങ്ങൾ ഗവൺമെന്റിൽ നൽകിയെങ്കിലും തീരുമാനമുണ്ടായിട്ടില്ല. 25 ഇരട്ട വീടുകളിലായിട്ടാണ് 50 കുടുംബങ്ങൾ താമസിച്ചുവരുന്നത്. 4 സെന്റ്

മുതൽ 6 സെന്റ് വരെയാണ് ഓരോ ക്വാർട്ടേഴ്സും. ഇവിടത്തെ
 താമസക്കാരിൽ കൂടുതലും വിധവകളാണ്. പട്ടികജാതി
 വിഭാഗത്തിൽപ്പെട്ട ആളുകളുണ്ട്. കെട്ടിടങ്ങളെല്ലാംതന്നെ
 കാലപ്പഴക്കത്താൽ ജീർണ്ണാവസ്ഥയിലാണ്. യാതൊരുവിധ
 മെയിന്റനൻസും നടത്താത്ത ഇവ ഏത് നിമിഷവും
 നിലംപതിക്കാവുന്ന അവസ്ഥയിലാണ്.
 ഉടമസ്ഥാവകാശമില്ലാത്തതിനാൽ സർക്കാരിൽ നിന്നോ
 പഞ്ചായത്തിൽ നിന്നോ ഇവർക്ക് യാതൊരുവിധ ആനുകൂല്യവും
 ലഭിക്കുന്നില്ല. കമ്പനി പൂട്ടിയതിനാൽ മിക്കവരും
 കൂലിപ്പണിയെടുത്താണ് ജീവിക്കുന്നത്. ഇപ്പോൾ ട്രാവൻകൂർ
 റയോൺസുമായി ബന്ധപ്പെട്ട ധനകാര്യ സ്ഥാപനങ്ങളുടെയും
 തൊഴിലാളികളുടെയും കുടിശ്ശിക തീർത്തുകൊണ്ടുള്ള സർക്കാർ
 ഉത്തരവ് പുറപ്പെടുവിച്ച സാഹചര്യത്തിൽ ഇവരുടെ ദയനീയ സ്ഥിതി
 കണക്കിലെടുത്ത് പതിറ്റാണ്ടുകളായി ഇവർ താമസിച്ചുവരുന്ന

ക്വാർട്ടേഴ്സ് ഉൾപ്പെട്ട സ്ഥലത്തിന് പട്ടയം അനുവദിക്കുന്നതിന് നടപടി സ്വീകരിക്കണമെന്ന് ഈ സബ്മിഷനിലൂടെ ഞാൻ അഭ്യർത്ഥിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, കുന്നത്തുനാട് താലൂക്കിലെ ചേലമറ്റം വില്ലേജ് ബ്ലോക്ക് നമ്പർ VIII, സർവ്വേ 515/1-ൽപ്പെട്ടതും ട്രാവൻകൂർ റയോൺസ് സ്ഥിതി ചെയ്യുന്നതുമായ ഭൂമിയിലെ ക്വാർട്ടേഴ്സിൽ നിലവിൽ താമസിച്ചുവരുന്ന തൊഴിലാളികൾക്കും മരിച്ചുപോയ തൊഴിലാളികളാണെങ്കിൽ അവരുടെ നിയമാനുസൃത അവകാശികൾക്കും അവർ താമസിച്ചുവരുന്ന ക്വാർട്ടേഴ്സിന്റെ വാടക കുടിശ്ശികയും കൂടാതെ പ്രസ്തുത സ്ഥലത്തിന്റെയും കെട്ടിടത്തിന്റെയും വിലയും ഈടാക്കി പതിച്ചുനൽകുന്നതിന് 11.05.2004-ലെ സർക്കാർ ഉത്തരവുപ്രകാരം ഉത്തരവ് പുറപ്പെടുവിച്ചിരിക്കുകയാണ്. നിലവിൽ താമസക്കാരായ അപേക്ഷകർക്കും മരണപ്പെട്ടവരുടെ നിയമപരമായ അവകാശികൾക്കും വാടക കുടിശ്ശികയും ഭൂമി, കെട്ടിട വിലയും ഈടാക്കി പതിച്ചു നൽകുന്നതിന് നടപടി സ്വീകരിക്കാവുന്നതാണ്.

വിലത്തുകർച്ച

ശ്രീ. സി. കെ. ശശീന്ദ്രൻ: സർ, വയനാട്ടിലെ ഏറ്റവും പ്രധാനപ്പെട്ട

നാണ്യവിളകളായ കാപ്പി, കുരുമുളക്, ഇഞ്ചി എന്നിവയുടെ വില വൻതോതിൽ കുറഞ്ഞിരിക്കുകയാണ്. കാർഷിക ഉല്പാദനവും വലിയ രീതിയിൽ കുറഞ്ഞിരിക്കുന്നതായി കാണാൻ കഴിയും. കാപ്പിക്ക് ഒരു കിലോഗ്രാമിന് 115 രൂപയുണ്ടായിരുന്നത് 64 രൂപയായി കുറഞ്ഞിട്ടുണ്ട്. ഇഞ്ചിയുടെ വില 550 രൂപയിൽനിന്ന് 360 രൂപയായി കുറഞ്ഞതായി കാണാൻ കഴിയും. 60 കിലോ വരുന്നതാണ് ഒരു ചാക്ക് ഇഞ്ചി. അതിന് 4000 രൂപയിൽനിന്ന് 1000 രൂപയായി കുറഞ്ഞിരിക്കുകയാണ്. ഇതുമൂലം ഏകദേശം 500 കോടി രൂപയിലേറെ നഷ്ടമാണ് വയനാട്ടിലെ കർഷകർക്കുണ്ടായിരിക്കുന്നത്. നാമമാത്ര സ്ഥലം മാത്രമുള്ള ചെറുകിട കർഷകരാണ് അവിടെയുള്ളത്. അവർ വലിയ ബുദ്ധിമുട്ട് അനുഭവിച്ചുകൊണ്ടിരിക്കുകയാണ്. വാണിജ്യ മന്ത്രാലയത്തിന്റെ കീഴിലാണ് കാപ്പിയും കുരുമുളകുമെല്ലാം വരുന്നത്. കേന്ദ്രഗവൺമെന്റ് അടിയന്തരമായി ഇടപെട്ടാൽ മാത്രമേ അത് പരിഹരിക്കാൻ കഴിയൂ. കേന്ദ്രഗവൺമെന്റ് കുരുമുളകിന് 500 രൂപ താങ്ങുവില നിശ്ചയിച്ചെങ്കിലും ആസിയാൻ കരാറും സൗത്ത് ഏഷ്യൻ ഫ്രീ ട്രേഡ് കരാറുമെല്ലാം ഉണ്ടാക്കിയതിന്റെ ഫലമായി സിലോൺ വഴി ഇറക്കുമതി ചെയ്യുന്നതിന് 8 ശതമാനം നികുതിയായി കുറച്ചിട്ടുണ്ട്. അതുകൊണ്ട്

കർഷകർക്ക് അതിന്റെ ഗുണമൊന്നും ലഭിക്കുന്നില്ല. ഈ തകർച്ചയിൽനിന്ന് വയനാടിനെ സംരക്ഷിക്കാനാവശ്യമായ സമ്മർദ്ദം ചെലുത്തണം. ധനകാര്യ സ്ഥാപനങ്ങൾ നടപ്പിലാക്കിക്കൊണ്ടിരിക്കുന്ന ജപ്തി, ലേലം എന്നീ നടപടികളും സർഫാസി ആക്ട് അനുസരിച്ചുള്ള ഭൂമി ഏറ്റെടുക്കലും വലിയ പ്രയാസമുണ്ടാക്കുന്നുണ്ട്. മൊറട്ടോറിയം പ്രഖ്യാപിക്കുന്നതുൾപ്പെടെയുള്ള കാര്യങ്ങൾ ചെയ്യാൻ കഴിയുമോയെന്ന് സർക്കാർ ആലോചിക്കുമോ?

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, കേരളത്തിൽ വയനാട് ജില്ലയിൽ മാത്രമല്ല, ഇടുക്കി ഉൾപ്പെടെയുള്ള ജില്ലകളിലെ കർഷകരെ സംബന്ധിച്ച വിഷയമാണ് ബഹുമാനപ്പെട്ട അംഗം ഇവിടെ സൂചിപ്പിച്ചിരിക്കുന്നത്. കാപ്പി, കുരുമുളക്, ഇഞ്ചി ഉൾപ്പെടെയുള്ള നാണ്യവിളകളുടെ വിലയിടിവിന്റെ പ്രധാന കാരണം ഇറക്കുമതിയുമായി ബന്ധപ്പെട്ട കേന്ദ്ര സർക്കാരിന്റെ നയമാണ്. ബഹുമാനപ്പെട്ട അംഗം അക്കാര്യം ഇവിടെ സൂചിപ്പിക്കുകയുണ്ടായി. അതിനുപുറമെ കാലാവസ്ഥാ വ്യതിയാനവും വരൾച്ച മൂലമുണ്ടാകുന്ന ഉല്പാദനക്കുറവും വിലയിടിവും വന്നതോടുകൂടി കേരളത്തിലെ കാർഷികരംഗം മുഴുവനായും പ്രത്യേകിച്ച് വയനാടിനെ ഇത് വളരെ ഗുരുതരമായി ബാധിച്ചുകൊണ്ടിരിക്കുകയാണ്. കർഷകരുടെ പ്രശ്നം

പരിഹരിക്കാനായി സംസ്ഥാന സർക്കാർ കഴിയാവുന്ന എല്ലാ പരിഹാര മാർഗ്ഗങ്ങളും സ്വീകരിച്ചുവരികയാണ്. കാലാവസ്ഥാ വ്യതിയാനം, ജലദൗർലഭ്യം, വരൾച്ച എന്നിവ മൂലമുള്ള ഉല്പാദനക്കുറവ് പരിഹരിക്കുന്നതിന് വയനാട് പാക്കേജിൽ ഉൾപ്പെടുത്തിക്കൊണ്ട് അവിടത്തെ പ്രധാനപ്പെട്ട കുരുമുളക് ഉല്പാദന കേന്ദ്രമായ പഞ്ചായത്തുകളെ കേന്ദ്രീകരിച്ചുകൊണ്ട് കൃഷി വകുപ്പിന്റെ നേതൃത്വത്തിൽ ആരംഭിച്ചിരിക്കുന്ന പദ്ധതിക്കുവേണ്ടി 285 ലക്ഷം രൂപയുടെ ജലവിഭവ വികസന പദ്ധതി ഇപ്പോൾ ആരംഭിച്ചുകഴിഞ്ഞിരിക്കുകയാണ്. സുഗന്ധവിള പദ്ധതി പ്രകാരം കുരുമുളക്, ജാതി, ഗ്രാമ്പൂ എന്നിവയുടെ വിളവുവ്യാപനത്തിന് ഹെക്ടറിന് 20,000/- രൂപ വീതം ധനസഹായം നൽകുന്നുണ്ട്. ഗുണമേന്മയുള്ള കുരുമുളക് തൈകൾ വ്യാപകമായി ഉല്പാദിപ്പിച്ച് കർഷകർക്ക് നൽകുന്നതിന് നഴ്സറികൾ സ്ഥാപിക്കുന്നതിലേയ്ക്കായി ഹെക്ടറിന് 30,000/- രൂപയും ധനസഹായമായി നൽകുകയാണ്. ഇഞ്ചിക്രമിയുടെ വിസ്തൃതി വ്യാപനത്തിന് ഹെക്ടറിന് 12500/- രൂപയാണ് ഇപ്പോൾ ധനസഹായം നൽകുന്നത്. ഇത് വലിയൊരു തുകയല്ലെങ്കിൽപ്പോലും 12500/- രൂപയാണ് ഇപ്പോൾ നൽകിവരുന്നത്. കൂടാതെ വയനാട് പാക്കേജ് പദ്ധതിയിൽ ഉൾപ്പെടുത്തി സുഗന്ധവിള കൃഷിയുടെ

വ്യാപനത്തിനും പുനരുദ്ധാരണത്തിനുമായി പദ്ധതികൾ ആസൂത്രണം ചെയ്ത് നടപ്പിലാക്കിവരികയാണ്. തോട്ടവിളയായ കാപ്പിയുടെ വികസനം, വിപണനം എന്നീ വിഷയങ്ങൾ കേന്ദ്ര സർക്കാർ സ്ഥാപനമായ കോഫീ ബോർഡാണ് നടപ്പാക്കുന്നത്. എന്നാൽ കേന്ദ്ര സഹായത്തോടെ കർഷകരുടെ പ്രശ്നങ്ങൾ പരിഹരിക്കാൻ ശ്രമങ്ങൾ നടത്തിവരികയാണ്. ഇതിന്റെ ഭാഗമായി അടുത്ത മാസം കോഫീ ബോർഡ് ചെയർമാനുമായി ഒരു യോഗം വിളിച്ചുകൂട്ടാൻ കൃഷി വകുപ്പ് താരുമാനിച്ചിട്ടുണ്ട്. നാണ്യവിള ഉല്പന്നങ്ങളെ വിലയിടിവിൽനിന്നും സംരക്ഷിക്കുന്നതുൾപ്പെടെയുള്ള വിവിധ പ്രശ്നങ്ങൾ കേന്ദ്ര സർക്കാരിന്റെ അടിയന്തര ശ്രദ്ധയിൽ കൊണ്ടുവരുന്നതിനായി സംസ്ഥാന കൃഷി വകുപ്പുമന്ത്രിയുടെ നേതൃത്വത്തിൽ ഒരു ഉന്നതതല സംഘം 22.02.2018- ൽ കേന്ദ്ര വാണിജ്യകാര്യ മന്ത്രി ശ്രീ. സുരേഷ് പ്രഭുവിനെ നേരിൽക്കണ്ട് ചർച്ച നടത്തുകയുണ്ടായി. കുരുമുളകിന് കുറഞ്ഞ ഇറക്കുമതി വില, എം.ഐ.പി. ആയി 500 രൂപ നിശ്ചയിച്ചിട്ടും വിലയിടിവ് നേരിടുന്നത് പരിശോധിക്കേണ്ട കാര്യമാണെന്ന് കേന്ദ്ര സർക്കാരിനെ ബോധ്യപ്പെടുത്താൻ ഗവൺമെന്റിന് സാധിച്ചിട്ടുണ്ട്. കാരണം 500 രൂപ നിശ്ചയിച്ചതിനുശേഷവും, എം.ഐ.പി. നിശ്ചയിച്ചിട്ടും, 400 രൂപയിൽത്താഴെ വില നിൽക്കുന്നതിന് കാരണം കേന്ദ്ര

ഗവൺമെന്റ് അക്കാര്യം വേണ്ടത്ര രീതിയിൽ മോണിറ്റർ ചെയ്യാത്തതുകൊണ്ടാണെന്ന കാര്യം കേന്ദ്ര ഗവൺമെന്റിനെ ബോധ്യപ്പെടുത്താൻ നമുക്ക് കഴിഞ്ഞിട്ടുണ്ട്. കർഷകർക്ക് വരുമാന വർദ്ധനവുണ്ടാക്കുന്നതിനായി വയനാട് കേന്ദ്രീകരിച്ച് സുഗന്ധ നെല്ലിന്റേയും പൂക്കളുടെയും പ്രത്യേകമായ കാർഷിക മേഖല വിഭാവനം ചെയ്ത് നടപ്പിലാക്കി വരുന്നു. സർഫാസി ആക്ടിൽ കൃഷിഭൂമി ഒഴിവാക്കിയിട്ടുള്ളതിനാൽ പ്രസ്തുത ആക്ട് ദുരുപയോഗം ചെയ്ത് കർഷകരെ ദ്രോഹിക്കുന്ന ഒരു ധനകാര്യ സ്ഥാപനത്തിനും സർക്കാർ അനുവാദം നൽകുന്നതല്ല. വയനാട് ജില്ലയിൽ 2014 വരെയുള്ള കാർഷിക ലോണുകളും മറ്റ് ജില്ലകളിൽ 2012 വരെയുള്ള ലോണുകൾക്കും ഇളവ് നൽകുന്നത് സംബന്ധിച്ചുള്ള കാർഷിക കടാശ്വാസ കമ്മീഷന്റെ കാര്യം ഗവൺമെന്റിന്റെ സജീവ പരിഗണനയിലാണ്. മൊറട്ടോറിയം പ്രഖ്യാപിക്കുന്നതുൾപ്പെടെയുള്ള കാര്യങ്ങൾ ഗവൺമെന്റ് പരിഗണിച്ചുവരുന്ന കാര്യമാണ്. ഇപ്പോൾ തീരുമാനം അറിയിക്കാൻ കഴിയാത്തതുകൊണ്ട് അതിനെക്കുറിച്ച് പറയുന്നില്ല.

കുടുംബ കോടതി കെട്ടിടത്തിന് സ്ഥലം ലഭ്യമാക്കൽ

ശ്രീ. പി. ഉബൈദുള്ള: സർ, മലപ്പുറത്ത് ഒരു കോർട്ട് കോംപ്ലക്സ്

സ്ഥാപിക്കേണ്ടതിന്റെ ആവശ്യകത സഭയുടെ ശ്രദ്ധയിൽപ്പെടുത്തുന്നതിനാണ് ഞാൻ ഈ സബ്മിഷൻ അവതരിപ്പിക്കുന്നത്. 1884 നവംബർ 13-നാണ് മലപ്പുറം സെക്കന്റ് ക്ലാസ് മജിസ്ട്രേറ്റ് കോടതി ഫസ്റ്റ് ക്ലാസ് മജിസ്ട്രേറ്റ് കോടതിയായി ഉയർത്തിയത്. ഇപ്പോൾ ടൗൺ ഹാൾ സ്ഥിതിചെയ്യുന്ന സ്ഥലത്തായിരുന്നു കോടതി നേരത്തെ പ്രവർത്തിച്ചിരുന്നത്. 1990-ൽ കോടതി സിവിൽ സ്റ്റേഷൻ ബി -1 ബ്ലോക്കിലേയ്ക്ക് മാറ്റി സ്ഥാപിച്ചു. നിരവധി സർക്കാർ ഓഫീസുകൾ പ്രവർത്തിക്കുന്ന കെട്ടിടത്തിലാണ് കോടതി ഇപ്പോൾ സ്ഥിതിചെയ്യുന്നത്. മലപ്പുറം, കൊണ്ടോട്ടി, കോട്ടയ്ക്കൽ, വാഴക്കാട്, വേങ്ങര എന്നീ 5 പോലീസ് സ്റ്റേഷനുകൾ ഈ കോടതിയുടെ പരിധിയിലാണ് വരുന്നത്. ഒരു വർഷത്തിൽ അയ്യായിരത്തോളം കേസുകൾ വരുന്ന ഈ കോടതിയിൽ പ്രതികൾക്കും സാക്ഷികൾക്കും പോലീസ് ഉദ്യോഗസ്ഥർ ഉൾപ്പെടെയുള്ളവർക്കും നിൽക്കാനാവശ്യമായ സ്ഥലമില്ല. നീതി തേടിയെത്തുന്ന സ്ത്രീകൾക്കും മുതിർന്ന പൗരന്മാർക്കും ഇരിപ്പിടവുമില്ല. സ്ഥലപരിമിതികൊണ്ട് ഓഫീസ് ജീവനക്കാരും പ്രയാസമനുഭവിക്കുന്നു. എ.പി.പി.-യുടെ ഓഫീസ് വളരെ ചെറിയ റൂമിലാണ്. അതിനുപുറമെ മലപ്പുറം ജില്ലാ ക്ലാസ് കോടതി 2007 മുതൽ സിവിൽ സ്റ്റേഷന്റെതന്നെ മറ്റൊരു പഴയ

കെട്ടിടത്തിലാണ് പ്രവർത്തിക്കുന്നത്. ഏറനാട്, കൊണ്ടോട്ടി, നിലമ്പൂർ, പെരുന്തൽമണ്ണ താലൂക്കുകളിലെയും തിരൂർ താലൂക്കിന്റെ ഏതാനും ഭാഗത്തെയും കേസുകളാണ് മലപ്പുറം കുടുംബ കോടതിയുടെ പരിധിയിൽ വരുന്നത്. കേസിന്റെ ആധിക്യംകൊണ്ടും കെട്ടിടത്തിന്റെ സ്ഥലപരിമിതി കൊണ്ടും വലിയ ബുദ്ധിമുട്ട് അനുഭവിക്കുകയാണ്. ഈ സാഹചര്യത്തിലാണ് കുടുംബ കോടതിക്ക് പ്രത്യേക കെട്ടിടം നിർമ്മിക്കണമെന്ന നിർദ്ദേശം ഉയരുകയും ആയത് അംഗീകരിക്കുകയും ചെയ്തു. 03-09-2016-ലെ സ.ഉ.(എം.എസ്.) നം. 495/16/റ.വ. പ്രകാരം 25.11 സെന്റ് ഭൂമി നീതിന്യായ വകുപ്പിന് കൈമാറിയിട്ടുണ്ട്. കോടതിയുടെ നിർദ്ദിഷ്ട ബിൽഡിംഗ് പ്ലാൻ അനുസരിച്ച് കെട്ടിടം പണിയുന്നതിന് പ്രസ്തുത സ്ഥലം അപര്യാപ്തമായതിനാൽ ജില്ലാ ജഡ്ജിയുടെ റിക്വസ്റ്റ് പ്രകാരം ഈ സ്ഥലത്തോട് ചേർന്ന് ഒഴിഞ്ഞുകിടക്കുന്ന 7 സെന്റ് ഭൂമി കൂടി വിട്ടുകിട്ടുന്നതിന് 31-01-2018-ന് റവന്യൂ വകുപ്പിൽ പ്രൊപ്പോസൽ സമർപ്പിച്ചിട്ടുണ്ട്. മലപ്പുറം വില്ലേജിൽ സിവിൽ സ്റ്റേഷൻ കോമ്പൗണ്ടിൽ സർവ്വേ നം. 430/1(A)3(A)1-ൽപ്പെട്ട 7 സെന്റ് ഭൂമി കൈമാറി നൽകുന്നതിനുള്ള ശിപാർശ ലാൻഡ് റവന്യൂ കമ്മീഷണറുടെ LRK-2/62348/17 തീയതി 22-01-2018-ലെ നമ്പർ കത്ത് പ്രകാരം സർക്കാരിലേയ്ക്ക്

സമർപ്പിച്ചിട്ടുണ്ട്. ഇതിനുപുറമെ മലപ്പുറത്ത് പുതുതായി ഒരു സിവിൽ കോടതി കൂടി സ്ഥാപിക്കണമെന്ന ആവശ്യവും ഉയർന്നുവന്നിരിക്കുകയാണ്. മറ്റ് സർക്കാർ ഓഫീസുകൾക്കിടയിൽ പ്രവർത്തിക്കുന്ന ജുഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതിയും സ്ഥലപരിമിതികൊണ്ട് വീർപ്പമുട്ടുന്ന പഴയ കെട്ടിടത്തിലുള്ള കുടുംബകോടതിയും ഒരു കോമ്പൗണ്ടിൽ കൊണ്ടുവരുന്നത് കോടതിയുടെ സുരക്ഷിതത്വത്തിന് അനിവാര്യമാണ്. എല്ലാ ഓഫീസുകളുമുള്ള ബിൽഡിംഗിനകത്താണ് കോടതി പ്രവർത്തിക്കുന്നത്. ആ കോടതിയ്ക്ക് മുമ്പിലാണ് അടുത്തകാലത്ത് ഒരു പഴയ വാഹനത്തിനുതാഴെ ബോംബ് കൊണ്ടുവെച്ച് സ്ഫോടനമുണ്ടായത്. കോടതിയുടെ സുരക്ഷിതത്വത്തിന് സ്വന്തമായി കോർട്ട് കോംപ്ലക്സ് ഉണ്ടാക്കേണ്ടത് അനിവാര്യമാണ്. അതുകൊണ്ട് കോർട്ട് കോംപ്ലക്സിന് ആവശ്യമായ സ്ഥലം വിട്ടുനൽകി ഇത് യാഥാർത്ഥ്യമാക്കണമെന്ന് ഞാൻ ആവശ്യപ്പെടുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, മലപ്പുറം ജില്ലയിൽ ഏറനാട് താലൂക്കിലെ മലപ്പുറം വില്ലേജിൽ റീസർവ്വെ 430-1(എ)3 -(എ)1-ൽപ്പെട്ട 18.2371 ഹെക്ടർ റവന്യൂ പുറമ്പോക്ക് ഭൂമിയിൽ നിന്നും 10.176 ഹെക്ടർ സ്ഥലം കുടുംബകോടതി

നിർമ്മിക്കുന്നതിനായി നിർദ്ദിഷ്ട ഭൂമിയുടെ ഉടമസ്ഥാവകാശം റവന്യൂ വകുപ്പിൽ നിലനിർത്തിക്കൊണ്ട് നീതിന്യായവകുപ്പിന് ഉപയോഗ അനുമതി നൽകി 3.09.2016-ലെ സർക്കാർ ഉത്തരവ് പ്രകാരം ഉത്തരവായി. എന്നാൽ ബഹുമാനപ്പെട്ട കോടതിയുടെ സുഗമമായ പ്രവർത്തനത്തിന് മേൽപ്പറഞ്ഞ സ്ഥലം പര്യാപ്തമല്ലായെന്നു ചൂണ്ടിക്കാട്ടി കൂടുതൽ സ്ഥലം ലഭ്യമാക്കുന്നതിന് ജില്ലാ ജഡ്ജി ആവശ്യപ്പെട്ടു. അതനുസരിച്ച് മലപ്പുറം ജില്ലയിലെ ഏറനാട് താലൂക്കിൽ മലപ്പുറം വില്ലേജിൽ നിലവിൽ കളക്ടറേറ്റും മറ്റ് വിവിധ ഓഫീസുകളും പ്രവർത്തിച്ചുവരുന്ന റീസർവ്വെ 430-1-എ(3)-എ(1)-ൽ പ്പെട്ട 45 ഏക്കർ ഭൂമിയും ഗതാഗതയോഗ്യമായ പി.ഡബ്ല്യു.ഡി.- റോഡ് സൗകര്യവും വണിജ്യപ്രാധാന്യമുള്ളതും കെട്ടിടനിർമ്മാണത്തിന് അനുയോജ്യമായതുമായ 32 സെന്റ് ഭൂമി നിലവിൽ കൂടുംബകോടതി നിർമ്മിക്കുന്നതിനായി കണ്ടെത്തിയിട്ടുണ്ടെന്നും ആയതിനാൽ 03.09.2016-ലെ ഉത്തരവ് റദ്ദാക്കിക്കൊണ്ട് മലപ്പുറം വില്ലേജിലെ സർവ്വെ 430-1-എ(3)എ(1)-ൽ പ്പെട്ട 32 സെന്റ് പുറമ്പോക്ക് ഭൂമി കൂടുംബകോടതി നിർമ്മിക്കുന്നതിന് കൈമാറാവുന്നതാണെന്നും ജില്ലാകളക്ടർ ശിപാർശ

ചെയ്തിട്ടുണ്ട്. ഇക്കാര്യത്തിൽ തുടർനടപടികൾ സ്വീകരിക്കുവാൻ ലാൻഡ് റവന്യൂ കമ്മീഷണറും ശിപാർശ ചെയ്തിരുന്നു. തുടർന്ന് ഈ വിഷയത്തിൽ ആഭ്യന്തരവകുപ്പിന്റെ അഭിപ്രായം ആരാഞ്ഞിട്ടുള്ളതാണ്. ഫയൽ നം.38 എൽ-1/18 21.03.2018 ആണ്. കോടതി സമുച്ചയം സ്ഥാപിക്കുന്നതിനായി ഹൈക്കോടതി രജിസ്ട്രാറുടെ അംഗീകാരത്തോടെ പ്ലാനും എസ്റ്റിമേറ്റും പൊതുമാതൃക വകുപ്പ് ചീഫ് എഞ്ചിനീയർക്ക് സമർപ്പിക്കുമ്പോഴാണ് ആയതിന് ഭരണാനുമതി നൽകുന്നതിനുള്ള നടപടി ആഭ്യന്തരവകുപ്പ് സ്വീകരിക്കുന്നത്. മലപ്പുറം സിവിൽ സ്റ്റേഷനിൽ സ്ഥാപിക്കുന്ന കോടതി സമുച്ചയം സംബന്ധിച്ച പ്രൊപ്പോസലുകളൊന്നും ഹൈക്കോടതി രജിസ്ട്രാറോ പൊതുമാതൃക വകുപ്പ് ചീഫ് എഞ്ചിനീയറോ ആഭ്യന്തരവകുപ്പിന് സമർപ്പിച്ചിട്ടില്ലായെന്ന് ആഭ്യന്തരവകുപ്പ് അറിയിച്ചിരിക്കുകയാണ്.

സാമൂഹിക ആരോഗ്യ കേന്ദ്രത്തെ താലൂക്കാശുപത്രിയാക്കി ഉയർത്തൽ

ശ്രീമതി ഗീതാ ഗോപി: സർ, നാട്ടിക മണ്ഡലത്തിൽ ചേർപ്പ് ബ്ലോക്ക്

പഞ്ചായത്തിന്റെ കീഴിൽ പ്രവർത്തിക്കുന്ന 600-ൽപ്പരം ജനങ്ങൾ ചികിത്സ

നടത്തുന്ന ഓഫീസ് സംവിധാനമുള്ള ചേർപ്പ് സാമൂഹ്യ ആരോഗ്യ ആശുപത്രിയെ താലൂക്കാശുപത്രിയായി ഉയർത്തുന്നതിന് അങ്ങ് നടപടി സ്വീകരിക്കുമോ? ചേർപ്പ്, പാർലം, ചാഴൂർ, വല്ലച്ചിറ, ആവണിശ്ശേരി എന്നീ അഞ്ചു പഞ്ചായത്തുകളിൽ ഏറ്റവും സാധാരണക്കാരും സമൂഹത്തിൽ പിന്നോക്കം നിൽക്കുന്ന ജനങ്ങളും അതിലേറെ സാമ്പത്തികമായി ഒട്ടും കഴിവില്ലാത്ത ഒട്ടനവധി ജനങ്ങൾ വന്നുപോകുന്ന ഏക ആശുപത്രിയുമാണ് ചേർപ്പ് ഗവൺമെന്റ് ആശുപത്രി. അത്യന്തം ഗുണകരമായ ഈ ആശുപത്രി എല്ലാ സംവിധാനങ്ങളോടും കൂടിയാണ് പ്രവർത്തിക്കുന്നത്. കഴിഞ്ഞദിവസം എച്ച്.എം.സി. കമ്മിറ്റി വളരെ വിപുലമായ രീതിയിൽ അവിടെ നടത്തുകയുണ്ടായി. ഈ എച്ച്.എം.സി. കമ്മിറ്റിയുടെ നിർദ്ദേശവും പഞ്ചായത്തുകളിലെ ജനങ്ങളുടെ ആവശ്യപ്രകാരവും ഈ ചേർപ്പ് ആശുപത്രിയെ താലൂക്കാശുപത്രിയാക്കി ഉയർത്തുന്നതിന് നടപടി സ്വീകരിക്കുമോയെന്നാണ് ഈ സബ്മിഷനിലൂടെ ഞാൻ ഉന്നയിക്കുന്നത്.

സാമൂഹിക ആരോഗ്യ കേന്ദ്രത്തെ താലൂക്കാശുപത്രിയാക്കി ഉയർത്തൽ

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, തൃശ്ശൂർ ജില്ലയിലെ ചേർപ്പ് സാമൂഹിക ആരോഗ്യ കേന്ദ്രത്തിൽ ശരാശരി 500 ഒ.പി.-യും 20 ഐ.പി.-യുമാണ് ഇപ്പോഴുള്ളത്. 82 പേരെ കിടത്തി ചികിത്സിക്കാനുള്ള സൗകര്യവും 8 പേവാർഡ് റൂം, ലേബർറൂം, ഫീമെയിൽ സർജിക്കൽ വാർഡ്, മെയിൽ വാർഡ്, ലബോറട്ടറി, എക്സ്റേ, ഓപ്പറേഷൻ തീയേറ്റർ, ഐ.സി.ഡി.സി. സെന്റർ, കാഷ്വാൽറ്റി, മോർച്ചറി, ആംബുലൻസ് എന്നീ സൗകര്യങ്ങളും ഡോക്ടർമാരുടെ സേവനവും ഇവിടെ ഒരുക്കിയിട്ടുണ്ട്. ഈ ആശുപത്രിയിൽ നിന്നും ഏകദേശം 18 കിലോമീറ്റർ അകലെ ഇരിങ്ങാലക്കുട ജനറൽ ആശുപത്രിയും 13 കിലോമീറ്റർ അകലെ തൃശ്ശൂർ ജനറൽ ആശുപത്രിയും മെച്ചപ്പെട്ട ചികിത്സ ലഭ്യമാക്കുന്നതിനായി പ്രവർത്തിച്ചുവരുന്നു. നിലവിൽ പദവി ഉയർത്തുകയല്ല ചെയ്യുന്നത് മറിച്ച് നവകേരള മിഷന്റെ ഭാഗമായ ആർദ്രം പദ്ധതിയിലൂടെ സംസ്ഥാനത്തെ എല്ലാ പി.എച്ച്.സി.-കളെയും ഘട്ടം ഘട്ടമായി

കുടുംബാരോഗ്യകേന്ദ്രങ്ങളാക്കി മാറ്റുകയും അതോടൊപ്പംതന്നെ സി.എച്ച്.സി.-കളിൽ ആവശ്യമായ സൗകര്യങ്ങൾ ഏർപ്പെടുത്തി രോഗീസൗഹൃദമാക്കുകയും ചെയ്യുക എന്നതാണ് സർക്കാർ ലക്ഷ്യമിടുന്നത്. അതോടൊപ്പം ഒരു താലൂക്കിൽ ഒരു താലൂക്ക് ആശുപത്രി ഒരു ജില്ലയിൽ ഒരു ജില്ലാ ആശുപത്രി എന്ന അടിസ്ഥാനത്തിൽ ആശുപത്രികളെ തെരഞ്ഞെടുത്ത് ഘട്ടംഘട്ടമായി ആശുപത്രികളുടെ അടിസ്ഥാനസൗകര്യം ഒരുക്കുക എന്നതും ഈ പദ്ധതിയിലൂടെ ലക്ഷ്യമിടുന്നു. ആർദ്രം പദ്ധതിയിലൂടെ സി.എച്ച്.സി.-കളുടെ പദവി ഉയർത്തി താലൂക്കാശുപത്രികളാക്കാൻ ഉദ്ദേശിക്കുന്നില്ല. എന്നിരുന്നാലും കൃത്യമായ ഇടപെടലുകളിലൂടെ പ്രദേശത്തിന്റെ പ്രത്യേകതയും ലഭ്യമായ അടിസ്ഥാനസൗകര്യങ്ങളും രോഗികളുടെ ബാഹുല്യവും കണക്കിലെടുത്ത് ചേർപ്പ് സാമൂഹിക ആരോഗ്യ കേന്ദ്രത്തിലെ സേവനങ്ങൾ കൂടുതൽ രോഗീസൗഹൃദമാക്കുന്നതിനും പ്രദേശത്ത് ആകെയുള്ള ജനവിഭാഗത്തിന്റെ ആരോഗ്യസുരക്ഷയ്ക്ക് ഇത് അനുകൂലമായ ഒരു സ്ഥാപനമാക്കി മാറ്റുന്നതിനും സർക്കാർ പരിശ്രമിക്കുന്നതാണ്.

ബോധികളിൽ ഇലക്ട്രോണിക് ഡിസ്പ്ലേ

ശ്രീമതി യു. പ്രതിഭ ഹരി: സർ, ലക്ഷണക്കിന് ആളുകളാണ്

റെയിൽവേ ആശ്രയിച്ച് പ്രതിദിനം യാത്ര ചെയ്യുന്നത്. അതിൽ

യാത്രക്കാരായ സ്ത്രീകൾ നേരിടുന്ന നിരവധി പ്രശ്നങ്ങൾക്ക് റെയിൽവേ

ഇനിയും വേണ്ടത്ര പരിഗണന നൽകിയിട്ടില്ല. 2011-ൽ സൗമ്യയുടെ

കൊലപാതകത്തിനുശേഷം റെയിൽവേ സ്ത്രീകളുടെ സുരക്ഷയ്ക്കായി ചില

കാര്യങ്ങളൊക്കെ ചെയ്തെങ്കിലും അത് വേണ്ടത്ര ഫലപ്രദമായിട്ടില്ല.

ലേഡീസ് കമ്പാർട്ട്മെന്റ് ഇപ്പോഴും ഏറ്റവും പിറകിലാണ്. അത്

മധ്യഭാഗത്തേക്ക് മാറ്റേണ്ടതായിട്ടുണ്ട്. അതുപോലെ തന്നെ റെയിൽവേ

പ്രൊട്ടക്ഷൻ ഫോഴ്സ്, റെയിൽവേ പോലീസ് അതിന്റെയൊക്കെ കുറവും

നികത്തേണ്ടതായിട്ടുണ്ട്. നിലവിലുള്ള പോലീസ് ഉദ്യോഗസ്ഥരുടെ

പ്രവർത്തനം കുറേക്കൂടി കാര്യക്ഷമമാക്കേണ്ടതായിട്ടുണ്ട്. ഈ

സബ്മിഷനിലൂടെ പ്രധാനമായി പറയാനുള്ളത്, രാത്രികാലത്ത് യാത്ര

ചെയ്യുന്ന പ്രത്യേകിച്ച് റിസർവേഷൻ കമ്പാർട്ട്മെന്റിൽ വരുന്നവർക്ക്

കൃത്യമായി സ്റ്റേഷൻപോലും അറിയാൻ കഴിയുന്നില്ലായെന്നുള്ളതാണ്.

'Where is my train' അടക്കമുള്ള ചില ആപ്ലിക്കേഷൻസ് ഉണ്ടെന്ന് റെയിൽവേ പറയാറുണ്ട്. പക്ഷെ, അതൊന്നും ഉപയോഗിക്കാനായിട്ടുള്ള ഇന്റർനെറ്റ് കണക്ഷൻ ട്രെയിനിനകത്ത് നമുക്ക് കിട്ടാറില്ല. അതുകൊണ്ടുതന്നെ സ്ഥലം ഐഡന്റിഫൈ ചെയ്യുന്നതിന് എൽ.ഇ.ഡി. ഡിസ്പ്ലേ, വൈഫൈ സംവിധാനവുമൊക്കെ ഏർപ്പെടുത്തിക്കൊണ്ട് കുറച്ചുകൂടി ആവശ്യമായിട്ടുള്ള ശക്തമായ ഒരു ഇടപെടലാണ് ഈ സബ്മിഷനിലൂടെ ഞാൻ മുന്നോട്ടു വയ്ക്കുന്നത്.

പൊതുമാതൃകയും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, ബഹുമാനപ്പെട്ട മെമ്പർ ശ്രീമതി പ്രതിഭ ഹരി ഇവിടെ ഉന്നയിച്ച സബ്മിഷൻ വളരെ പ്രധാനപ്പെട്ടതും സാമൂഹികമായി സ്ത്രീകൾക്ക് വളരെയേറെ ആവശ്യമായിട്ടുള്ളതുമായ ഒരു കാര്യമാണ്. പൊതു കാര്യമാണ് ഇവിടെ ഉന്നയിച്ചത്. ബഹുമാനപ്പെട്ട മെമ്പർ ഇത് ഇവിടെ ഉന്നയിച്ചതിന് ഗവൺമെന്റ് അഭിനന്ദിക്കുകയാണ്. കേന്ദ്ര റെയിൽവേ ബോർഡ് ചെയർമാന് അടിയന്തരമായി ഞാനിത് അയച്ചുകൊടുക്കും. വനിതകൾക്കും വയോധികർക്കും രാത്രികാലത്തുണ്ടാകുന്ന

പ്രയാസങ്ങളെപ്പറ്റിയാണ് പറഞ്ഞത്. വനിതകളും വയോധികരല്ലാത്ത സാധാരണക്കാർക്കും അതുണ്ടാകുമ്പോൾ വനിതകൾക്കും വയോധികർക്കും എന്തുമാത്രം പ്രയാസം ഉണ്ടാകുമെന്ന് പറഞ്ഞറിയിക്കാൻ കഴിയില്ല. സ്ഥലം അറിയാൻ കാലേക്കൂട്ടി തന്നെ ഉറങ്ങാതെ എഴുന്നേറ്റ് ഇരിക്കേണ്ടിവരും അങ്ങനെ വലിയ പ്രയാസങ്ങളാണ്. അതുകൊണ്ടുതന്നെ ഇലക്ട്രോണിക് ഡിസ്പ്ലേ സ്ഥാപിക്കണമെന്ന ആവശ്യം ന്യായമാണ് അത് ഗവൺമെന്റ് ശക്തമായി ഉന്നയിക്കുന്നു. എല്ലാ പരിഷ്കൃത രാജ്യങ്ങളിലും ഇതൊക്കെയുണ്ട്. അതുപോലെതന്നെ സ്ത്രീകൾ സഞ്ചരിക്കുന്ന സ്പെഷ്യൽ കമ്പാർട്ട്മെന്റ് പിറകിൽ നിന്നും മധ്യഭാഗത്തേയ്ക്ക് മാറ്റണമെന്നുള്ള ആവശ്യവും വളരെ പ്രധാനപ്പെട്ടതാണ്. അത് അംഗീകരിക്കാൻ കഴിയുന്നതാണ്. കേന്ദ്രത്തോട് ശക്തമായി പറയാവുന്നതാണ്.

എൽ.പി.ജി., അതായത്, Liberalisation Privatisation Globalisation നടപ്പായതിനുശേഷം യാത്രക്കാരായ ജനങ്ങളുടെ സുരക്ഷിതത്വം കുറഞ്ഞിട്ടുണ്ട്. പ്രത്യേകിച്ച് സ്ത്രീകളുടെ. വൈറ്റ് കോളർ ക്രിമിനലിസം,

ഇന്ന് ലോകത്ത് ഏറ്റവും കൂടുതലുള്ള രാജ്യങ്ങളുടെ പട്ടികയിൽ കേരളവും വന്നിരിക്കുകയാണ്. വികസിത രാജ്യങ്ങളായ അമേരിക്കയിലും യൂറോപ്യൻ രാജ്യങ്ങളിലും ഉള്ളതുപോലെ വൈറ്റ് കോളർ ക്രിമിനൽസാണ് ഇപ്പോൾ ഉള്ളത്. പണ്ട് കായംകുളം കൊച്ചുണ്ണിയാണ്. ഒരു ബനിയനൊക്കെ ഇട്ട് കയിലിയൊക്കെ ഉടുത്ത് ഒരു ബെൽറ്റുമിട്ട് അയാളുടെ പിച്ചാത്തി അരയിൽ തന്നെയിരിക്കും; ഇയാളെ കണ്ടാൽ അറിയാം. കായംകുളം കൊച്ചുണ്ണി കുഴപ്പക്കാരനല്ല, സോഷ്യലിസ്റ്റ് കള്ളനായിരുന്നു. ഒരു ഉദാഹരണം പറഞ്ഞതാണ്. അത്തരം കള്ളന്മാരല്ല ഇപ്പോഴുള്ളത്. ഇപ്പോൾ നല്ല കാരിൽ കൂളിംഗ് ഗ്ലാസ്സൊക്കെ വെച്ച് വൈറ്റ് കോളർ ക്രിമിനൽസാണുള്ളത്. അമേരിക്കയിലൊക്കെ ഇവർ വളരെ കൂടുതലാണ്. ഇതിനെപ്പറ്റി ഗവേഷണം നടക്കുകയാണ്. ബഹുമാനപ്പെട്ട തോമസ് ഐസകിനൊക്കെ അറിയാം. ഞാനൊരു പുസ്തകം വായിക്കുന്നുണ്ട്. അത്തരക്കാരുടെ കൂടിയുള്ളപ്പോൾ സ്ത്രീകളുടെ സുരക്ഷിതത്വം വളരെ പ്രധാനപ്പെട്ടതാണ്. ഇപ്പോൾ ലോകത്ത് on the rise ആണ് കാരണം കേരളം ആ ലെവലിലെത്തി. കണ്ടാൽ മാനുവാരായിരിക്കും പക്ഷെ കുഴപ്പക്കാരാണ്.

സാധാരണയായി കള്ളന്മാരെ കണ്ടാലറിയാം. ഇപ്പോൾ അതൊക്കെ പോയി. തീർച്ചയായും ഇത് പ്രധാനപ്പെട്ട കാര്യമാണ്. ഈയവസരത്തിൽ നമ്മുടെ ഗവൺമെന്റിന്റെയും റെയിൽവേയുടെയും ജനപ്രതിനിധികളുടെയും ജനങ്ങളുടെയുമെല്ലാം ആവശ്യപ്രകാരം ഇപ്പോൾ ട്രെയിനുകളിൽ സ്ത്രീകൾക്കും വയോധികർക്കും പ്രത്യേക സൗകര്യങ്ങൾ ഏർപ്പെടുത്തിയിട്ടുണ്ട്. സ്ത്രീപ്പർ കോച്ചുകളിൽ സ്ത്രീകൾക്ക് 6 ബർത്തുകളും എ.സി.-യിൽ 3 ബർത്തുകളും സംവരണം ചെയ്തിട്ടുണ്ട്. ഇത് വർദ്ധിപ്പിക്കുന്നതിന് റെയിൽവേ ബോർഡിനോട് ആവശ്യപ്പെടുകയും അവർ വർദ്ധിപ്പിക്കാൻ ഉദ്ദേശിക്കുന്നതായി പറഞ്ഞിട്ടുണ്ട്. തിരുവനന്തപുരം റെയിൽവേ ഡിവിഷനിൽ വനിതകൾക്കായി ഫെസിലിറ്റേഷൻ സെന്റർ ആരംഭിച്ചു. സ്ത്രീകൾക്കാവശ്യമായ അടിസ്ഥാന സൗകര്യങ്ങൾ അവിടെ ലഭ്യമാണ്. വനിതകൾക്കായി ഒരു ഹെൽപ്പ്ലൈൻ ആരംഭിച്ചിട്ടുണ്ട്. മൊബൈൽ നം. 9567869385. പാസഞ്ചർ ട്രെയിനിൽ ലേഡീസ് കമ്പാർട്ട്മെന്റുകളിൽ ഒരു വനിതാ പോലീസിനെ സുരക്ഷയ്ക്കായി നിയോഗിക്കുന്നുണ്ട്. ഗർഭിണികളായ വനിതകൾക്ക് എമർജൻസി ക്വാട്ട

പ്രകാരം ലോവർ ബെർത്ത് അനുവദിച്ചിട്ടുണ്ട്. വയോധികർ, 60 വയസ്സിന് മുകളിലുള്ള പുരുഷന്മാർക്ക് 40 ശതമാനം ഫെയർ കൺസഷനും 58 വയസ്സിന് മുകളിലുള്ള സ്ത്രീകൾക്ക് 60 ശതമാനം ഫെയർ കൺസഷനും അനുവദിച്ചിട്ടുണ്ട്. ലഭ്യതയനുസരിച്ച് അപേക്ഷയില്ലാതെ തന്നെ സീനിയർ സിറ്റിസൺസിന് ലോവർ ബെർത്തിന് അനുമതി നൽകാവുന്നതാണ്. ഇതെല്ലാം നമ്മൾ നേരത്തെ പറഞ്ഞ് ഏർപ്പാട് ചെയ്തിട്ടുള്ളതാണ്. ഇലക്ട്രോണിക്സ് ഡിസ്പ്ലേ ബോർഡ്, ട്രെയിനിന്റെ മധ്യഭാഗത്ത് സ്ത്രീകൾക്ക് പ്രത്യേകം കോച്ച് അടക്കമുള്ള കാര്യങ്ങൾക്കുവേണ്ടി കേന്ദ്ര ഗവൺമെന്റിനും റെയിൽ ബോർഡിനും കത്ത് അയയ്ക്കുന്നതാണ്.

സ്കൂൾ കെട്ടിട നിർമ്മാണം

ശ്രീ. വി. ടി. ബൽറാം: സർ, ഈ ഗവൺമെന്റിനെ സംബന്ധിച്ച് പൊതു വിദ്യാഭ്യാസ സംരക്ഷണ യജ്ഞം വളരെ പ്രധാനപ്പെട്ടൊരു കർമ്മ പദ്ധതിയായി ഏറ്റെടുത്തിരിക്കുകയാണ്. നല്ല കാര്യമാണ്. കഴിഞ്ഞ ടേം മുതൽ ഞങ്ങളുടെയൊക്കെ മണ്ഡലങ്ങളിൽ ആ നിലയിലുള്ള പ്രവർത്തനങ്ങളുമായി മുന്നോട്ടുപോകുകയാണ്. എനിക്ക്

അതുമായിബന്ധപ്പെട്ട് ഉയർന്നുവന്നിട്ടുള്ള പ്രായോഗിക ബുദ്ധിമുട്ട് പരിഹരിച്ചുതരണമെന്ന അഭ്യർത്ഥനയാണ് ഈ സബ്മിഷനിലൂടെ മുന്നോട്ട് വയ്ക്കാനുള്ളത്. എന്റെ മണ്ഡലത്തിലെ തൃത്താല ഗ്രാമപഞ്ചായത്തിലെ ജി.എൽ.പി. സ്കൂൾ 1945-ൽ സ്ഥാപിതമായതാണ്. വളരെ പിന്നോക്ക പ്രദേശമാണ്. പട്ടികജാതി വിദ്യാർത്ഥികളടക്കമുള്ള പാവപ്പെട്ട വിദ്യാർത്ഥികളാണ് അവിടെ പഠിക്കുന്നത്. 1995 മുതൽ ഇതുപോലുള്ള സ്ഥാപനങ്ങളൊക്കെ പഞ്ചായത്തുകൾക്ക് കൈമാറിയിട്ടുണ്ട്. 23 വർഷമായി പഞ്ചായത്തിന്റെ ചുമതലയിലുള്ള ഈ സ്കൂളിന് സ്വന്തമായി കെട്ടിടമില്ല. പത്ത് എഴുപത്തിയഞ്ച് വർഷമായി വാടക കെട്ടിടത്തിലാണ് പ്രവർത്തിച്ചുവരുന്നത്. ഇലക്ട്രിസിറ്റി കണക്ഷൻപോലും അവിടെയില്ല. പഞ്ചായത്ത് ആവത് ശ്രമിച്ചിട്ടും സ്കൂളിന് സ്വന്തമായിട്ടൊരു സ്ഥലം കണ്ടെത്താൻ കഴിയാതെ വന്നു. ആ സാഹചര്യത്തിൽ അന്നത്തെ പഞ്ചായത്ത് പ്രസിഡന്റ്, ഭരണ സമിതി അംഗങ്ങൾ എന്നോട് ആവശ്യപ്പെട്ടതിന്റെ അടിസ്ഥാനത്തിൽ ഞാൻ ജനങ്ങളെ സമീപിച്ചു. അതിന്റെയടിസ്ഥാനത്തിൽ അവിടെയുള്ളൊരു അൽ-അമീൽ ചാരിറ്റബിൾ

ട്രസ്റ്റ് 14 ലക്ഷം രൂപ ജനങ്ങളിൽ നിന്നും സമാഹരിച്ച് തൃത്താല സർവ്വീസ് സഹകരണ ബാങ്ക് അവരുടെ പൊതുനന്മ ഫണ്ടിൽ നിന്നും 6 ലക്ഷം രൂപയും ചേർത്ത് 20 ലക്ഷം രൂപ സമാഹരിച്ച് 20 സെന്റ് സ്ഥലം ഈ സ്കൂൾ കെട്ടിടം നിർമ്മിക്കുന്നതിനായി വാങ്ങി. ആ സ്ഥലം വയലാണെന്നുള്ള കാര്യം യാഥാർത്ഥ്യമാണ്. പക്ഷെ ഒരു പൊതു ആവശ്യത്തിന് മറ്റു കര ഭൂമി കണ്ടെത്താൻ കഴിയാത്ത സാഹചര്യത്തിലാണ് നാട്ടുകാരുടെ മുൻകൈയിൽ പഞ്ചായത്തിന്റെ നിർദ്ദേശപ്രകാരം ഈ സ്ഥലം വാങ്ങിയത്. 96/2 സർവ്വെ നമ്പറിലുള്ള ഈ 20 സെന്റ് സ്ഥലം ഈ സ്കൂളിന്റെ പുതിയ കെട്ടിട നിർമ്മാണത്തിനാവശ്യത്തിന് എന്ന പേരിൽ പഞ്ചായത്ത് വാങ്ങി, സ്വീകരിച്ചു. പഞ്ചായത്തിന്റെ ആസ്തിയായി അത് മാറ്റി. ഇതിന്റെ പൊതുപ്രാധാന്യം കണക്കിലെടുത്ത് അന്നത്തെ ഗവൺമെന്റ് സ്റ്റാമ്പ് ഡ്യൂട്ടിയും രജിസ്ട്രേഷൻ ഫീസും ഒഴിവാക്കി നൽകിയിട്ടുണ്ട്. പഞ്ചായത്ത് ഇത് ഏറ്റെടുത്തിട്ടുണ്ട്. ഈ ഭൂമി മണ്ണിട്ട് നികത്തി പാർശ്വഭിത്തി കെട്ടണമെന്ന് പഞ്ചായത്ത് പ്രസിഡന്റ് ഈ ബാങ്കിനോട് അഭ്യർത്ഥിച്ചു. ബാങ്ക് അത് ചെയ്തു. അതിനുശേഷം ഇങ്ങനെയൊരു സ്ഥലം കിട്ടിയിട്ടുണ്ടെന്നും ഈ

പറഞ്ഞ ആളുകൾ സ്വന്തം കെട്ടിടം നിർമ്മിക്കുന്നതിനുള്ള ആവശ്യത്തിലേയ്ക്കായി രജിസ്റ്റർ ചെയ്ത് തന്നിട്ടുണ്ടെന്നും മേൽ സാഹചര്യത്തിൽ ടി സ്ഥലത്ത് സ്കൂൾ കെട്ടിടം നിർമ്മിക്കുന്നതിനാവശ്യമായ ഫണ്ട് അനുവദിച്ചു ഉത്തരവുണ്ടാകാൻ അഭ്യർത്ഥിക്കുന്നു. വിശ്വസ്തയോടെ കെ. പി. സ്വർണ്ണകുമാരി, പ്രസിഡന്റ്, തൃത്താല ഗ്രാമപഞ്ചായത്ത് 30-11-2015-ന് എം.എൽ.എ. എന്ന നിലയ്ക്ക് എനിക്കൊരു കത്ത് നൽകി. അന്നത്തെ പഞ്ചായത്ത് പ്രസിഡന്റ് ആവശ്യപ്പെട്ടതിന്റെയടിസ്ഥാനത്തിൽ 2015-16 വർഷത്തെ എം.എൽ.എ.-യുടെ ആസ്തി വികസന ഫണ്ടിൽ നിന്ന് ഒരു കോടി ഇരുപത് ലക്ഷം രൂപ ഈ സ്കൂളിന്റെ കെട്ടിടത്തിനുവേണ്ടി ഞാൻ അനുവദിച്ചു. ജി.ഒ. (ആർ.ടി) നം. 920/16/എൽ.എസ്.ജി.ഡി എന്ന ഗവൺമെന്റ് ഉത്തരവ് ഇതിനുവേണ്ടി പുറത്തിറങ്ങി. പൊതു വിദ്യാഭ്യാസ സംരക്ഷണ യജ്ഞത്തിന് നമ്മൾ കൊടുക്കുന്നത് ഒരു കോടി രൂപയാണ്. ഇതിനുവേണ്ടി ഒരു കോടി ഇരുപത് ലക്ഷം രൂപ എം.എൽ.എ. -യുടെ ആസ്തി വികസന ഫണ്ടിൽ നിന്നും ചെലവഴിച്ചു. അവിടെ കെട്ടിടം നിർമ്മിക്കാൻ സാധിക്കില്ലെന്നും അത് വയലാണെന്നും ഒരു

കാരണവശാലും അനുവദിക്കില്ലെന്നാണ് ഇപ്പോൾ മാറി വന്ന പഞ്ചായത്ത് ഭരണസമിതി പറയുന്നത്. ഇത് 20 സെന്റ് സ്ഥലം മാത്രമാണ്, ഒരു പൊതു ആവശ്യത്തിനാണ്, ഏറ്റവും കൂടുതൽ പാവപ്പെട്ടവരുടെ കുട്ടികൾ പഠിക്കുന്ന ഒരു സ്കൂളിന്റെ ആവശ്യത്തിനുവേണ്ടിയാണ്. പല രാഷ്ട്രീയ കാരണങ്ങൾ കൊണ്ട് ഇത് തടഞ്ഞുവെച്ചിരിക്കുകയാണ്. ഇത് പറയുമ്പോൾ കഴിഞ്ഞ പഞ്ചായത്ത് ഭരണ സമിതി മാറി പുതിയൊരു രാഷ്ട്രീയ മാറ്റം പഞ്ചായത്തിൽ ഉണ്ടായിരുന്നെന്ന് തോന്നും. അല്ല. ഈ ഭരണ സമിതിയും കഴിഞ്ഞ പഞ്ചായത്ത് ഭരണ സമിതിയും ഒരേ പാർട്ടിയുടെ തന്നെയാണ്. ഭരണ സമിതി മാത്രമേ മാറിയിട്ടുള്ളൂ. അന്നത്തെ പഞ്ചായത്ത് പ്രസിഡന്റ് ആവശ്യപ്പെട്ട കാര്യം ഇന്ന് നടക്കുന്നില്ല. ഈയൊരു പൊതു ആവശ്യത്തിനുവേണ്ടി തദ്ദേശസ്വയംഭരണ വകുപ്പ് ഇക്കാര്യത്തിൽ ഇടപെട്ട് പൊതു വിദ്യാഭ്യാസ സംരക്ഷണത്തിനുവേണ്ടിയും ഒരു സ്കൂളിന്റെ കെട്ടിടം നിർമ്മിക്കുന്നതിനുവേണ്ടിയും ഈ ഭൂമിയ്ക്ക് പരിവർത്തനാനുമതി നൽകണം. ആ കെട്ടിടത്തിന്റെ പണി എത്രയും പെട്ടെന്ന്

പൂർത്തീകരിക്കാനുള്ള ഒരു സാഹചര്യം വകുപ്പ് ഇടപെട്ട് സൃഷ്ടിക്കണമെന്നാണ് എനിക്ക് അഭ്യർത്ഥിക്കാനുള്ളത്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, തൃത്താല ഗ്രാമപഞ്ചായത്തിലെ തൃത്താല വില്ലേജ് സർവ്വേ 101/7-ൽ സ്ഥിതി ചെയ്യുന്ന വി. കെ. കടവ് ജി.എം.എൽ.പി. സ്കൂൾ 1945-ൽ സ്ഥാപിക്കപ്പെട്ടതാണ്. വി.ടി.ആർ. രജിസ്റ്ററിൽ ഈ സ്ഥലത്തിന്റെ ഉടമയായി കാണിച്ചിട്ടുള്ളത് തൃത്താല ദേവസ്വം കീഴിൽ മുത്തുലക്ഷ്മി അമ്മയാണ്. കെട്ടിടത്തിനോ സ്ഥലത്തിനോ ഗ്രാമപഞ്ചായത്ത് നാളിതുവരെ ആർക്കും വാടക ഇനത്തിൽ തുക അനുവദിച്ചിട്ടില്ലാത്തതാകുന്നു. ഫിറ്റ്നസ് സർട്ടിഫിക്കറ്റ് ലഭിച്ച കെട്ടിടത്തിലാണ് സ്കൂൾ പ്രവർത്തിച്ചുകൊണ്ടിരിക്കുന്നത്. എന്നാൽ നിലവിലുള്ള സ്ഥലത്തുനിന്നും സ്കൂൾ മാറ്റി സ്ഥാപിക്കുന്നതിന് തൃത്താല ഗ്രാമപഞ്ചായത്തിന്റെ തെരഞ്ഞെടുപ്പിനും പുതിയ ഭരണസമിതിയുടെ അധികാരമേൽക്കലിനുമിടയിൽ യാതൊരുവിധ ഭരണസമിതി തീരുമാനവും കൂടാതെ അന്നത്തെ പഞ്ചായത്ത് സെക്രട്ടറിയുടെ പേരിൽ 20 സെന്റ് വെറ്റ് ലാന്റ് പഞ്ചായത്തിന്റെ പേരിൽ രജിസ്റ്റർ ചെയ്യുകയുണ്ടായി. കേരള എഡ്യൂക്കേഷണൽ റൂൾസ് Chapter IV റൂൾ 1 പ്രകാരം അനുശാസിക്കുന്നത് ചുരുങ്ങിയത് ഒരേക്കർ സ്ഥലം ലഭ്യമല്ലാത്തതിനാലും റൂൾ 2 (1) പ്രകാരം Land under wet cultivation etc., should be avoided എന്നുള്ളതിനാലും

ഈ സ്ഥലം സൂൾ നിർമ്മിക്കാൻ യോഗ്യമല്ലാത്തതാണ്. കൂടാതെ കേരള എഡ്യൂക്കേഷണൽ റൂൾസിൽ A proper approach road should be provided എന്നുണ്ട്. എന്നാൽ ഈ 20 സെന്റ് കൃഷി സ്ഥലത്തേക്ക് 3 അടി വീതിയുള്ള വഴി മാത്രമാണുള്ളത്. Chapter IV റൂൾ 3 പ്രകാരമുള്ള പ്ലേ ഗ്രൗണ്ടും ഈ 20 സെന്റ് സ്ഥലത്ത് ലഭ്യമല്ലാത്തതാണ്. ആയതിനാൽ കേരള എഡ്യൂക്കേഷണൽ റൂൾസിലെ വ്യവസ്ഥകൾ പ്രകാരം ഈ സ്ഥലം സൂൾ നിർമ്മിക്കുവാൻ യോഗ്യമല്ല. സൂൾ ഇപ്പോൾ പ്രവർത്തിക്കുന്നത് 4-ാം വാർഡിലാണ്. എന്നാൽ 20 സെന്റ് കൃഷി സ്ഥലം രജിസ്റ്റർ ചെയ്യപ്പെട്ടിട്ടുള്ളത് 5-ാം വാർഡിലാണ്. സൂൾ മാറ്റി സ്ഥാപിക്കുന്നത് സംബന്ധിച്ച് ഇതിന്റെ സാങ്കേതികത്വം കൂടി പരിശോധിക്കേണ്ടതുണ്ട്. പ്രസ്തുത കെട്ടിടം മെയിന്റനൻസ് ചെയ്യുന്നതിനുവേണ്ടി 2 ലക്ഷം രൂപ പഞ്ചായത്ത് വാർഷിക പദ്ധതിയിൽ വകയിരുത്തുകയും ഡി.പി.സി. അംഗീകാരം ലഭിക്കുകയും ചെയ്തിട്ടുണ്ട്. വികേന്ദ്രീകൃത ആസൂത്രണ സംസ്ഥാനതല കോർഡിനേഷൻ കമ്മിറ്റിയുടെ 12-07-2017-ൽ കൂടിയ യോഗത്തിൽ ടി പ്രവൃത്തി തുടരുന്നതിനുള്ള അനുമതിയും ലഭിച്ചിട്ടുണ്ട്. സൂൾ മാറ്റി സ്ഥാപിക്കുന്നതിനായി 20 സെന്റ് നിലം നികത്തുന്നതിന് അനുവാദം നൽകുന്നത് ചുറ്റുവട്ടത്തുള്ള ഇരിപ്പുനിലങ്ങൾ കൂടി നികത്തപ്പെടാൻ ഇടയാക്കും. നിലവിലുള്ള സൂൾ സ്ഥിതി ചെയ്യുന്ന കെട്ടിടം റോഡ് സൗകര്യമുള്ളതും കളിസ്ഥലമുള്ളതുമാണ്. നിലവിലുള്ള സ്ഥലത്തുതന്നെ സൂൾ

പ്രവർത്തിക്കണമെന്നാണ് പഞ്ചായത്ത് ഭരണസമിതിയുടെ നിലപാട്. ഇക്കാര്യം പഞ്ചായത്ത് ഭരണസമിതി തീരുമാനമെടുത്ത് വിദ്യാഭ്യാസവകുപ്പിനെയും സർക്കാരിനെയും അറിയിച്ചിട്ടുള്ളതായും പഞ്ചായത്ത് സെക്രട്ടറി റിപ്പോർട്ട് ചെയ്തിട്ടുണ്ട്. മാത്രമല്ല 20 സെന്റ് കൃഷി സ്ഥലത്തേക്ക് വി. കെ. കടവ് ജി.എം.എൽ.പി. സ്കൂൾ മാറ്റി സ്ഥാപിക്കണമെന്നാവശ്യപ്പെട്ട് സ്കൂളിന്റെ പി.ടി.എ. പ്രസിഡന്റായ കെ. അബ്ദുൾ നാസർ ബഹുമാനപ്പെട്ട കേരള ഹൈക്കോടതി മുമ്പാകെ WPC No. 17633/2017 ആയി ഉപവിദ്യാഭ്യാസ വകുപ്പ് സെക്രട്ടറി ഒന്നാം എതിർകക്ഷിയായി ഹർജി ഫയൽ ചെയ്തിട്ടുണ്ടെന്നും നിലവിൽ മേൽ വിഷയം ബഹുമാനപ്പെട്ട കേരള ഹൈക്കോടതിയുടെ പരിഗണയിലാണെന്ന വിവരവും കൂടി അറിയിക്കുകയാണ്.